

Ulubuto Talwaba Nabupyani

Pamo Ne Cikapa



Katube abaiminina pakashita mwi pepo. Ka tukontamike imitwe yesu.

² Mwe Lesa, tulecetekela ili lishuko ilikalamba, muno bushiku, ukuba muno pali iyi nshita, ku kuleta Kristu wa mweo kwi sonde ililefwa ne nkulo ilefwa.

³ Kuti twalomba, Shikulu, ukutila Mwingasuba Amashiwi yesu na mapange yesu, ukutila tayabwelelemo kuli Imwe ibusha, lelo lekeni yapwishishishe cilya ico yasontelwe ukucita.

⁴ Afweni umwaume onse, umwanakashi, umulumendo, atemwa umukashana, abali muno muno bushiku, abo abalekabila. Kabili, Tata, twalishiba bonse ukuti tuli abakabila. Kabili nga twafuma, muno bushiku, lekeni tumfwe mu mitima yesu nga balya abaishile ukufuma ku Emmaus, panuma ya...bali mwene ukubuka kwa kwa Kristu, batile, “Bushe imitima yesu tayacibilima munda shesu lintu Acilalanda naifwe munshila?” Peleni ici, Shikulu.

⁵ Undapeni abalwele na ba cushiwa. Mwileka pabe uwanakuka pakati kesu panuma yakulongana muno bushiku. Kabili pa fintu fyonse, mwileka pashalepo nangu umo ushacetekela, Shikulu. Lekenibonse bacetekele ku Mweo wa Muyayaya, pantu uyo e mulandu wine tulonganine muno.

⁶ Tulelomba aya mapalo ku kupelo mucinshi ku Bufumu bwa kwa Lesa, mwi Shina lya kwa Yesu Kristu, Umwana wakwa Lesa, Ameni.

Kuti mwaikala.

⁷ Cintu icisuma, muno bushiku, ku kubwekela muno. Kabili ndemonanatokwata abanono abeminine mumbali, kabili ndetontokanya ama—amalamya navesulwa nombala, ku misumba iyingi iyapusana pusana ukushinguluka icalo; San Francisco, Tucson, ukufika kulya ku kabanga. Kabili ifwe, ukupitila muli lamya, tuletuma imitende kuli bena. Tuli mucikulwa muno muno bushiku. Kabili icikulwa cikalamba ico tulimo nacusula sana, kabili no mwakupita; no kushinguluka ifibumba, na kwisula abantu abeminine. Kabili tulemfwa ukutila mailo mu bushiku tuli no kwesha ukwisula icipinda cimbi kuno, umo bangala mangalo, no ku kwata icikulwa icikalamba sana ico icikasenda nalimo na bambi

abantu amakana. E ico tulesubila ukuti, mailo mu bushiku. Nga mwalaisula muno bushiku, ubushiku ubwakubalilapo, cinshi, tulecetekela cikacilishapo mailo mu bushiku. Kabili ndemona nababikamo ifipuna nafimbi, kabili na fyonse fye, nafyo, muno bushiku.

⁸ Tukwete ukusubila ukukalamba; intanshi, Ukwisa kwa kwa Shikulu Yesu; icilekonkapo, ipusukilo lya...ku myeo iyaluba iyo inga Mupokelela muno bushiku no kuiteyanya palwa Kwisa Kwakwe ilyo Akamoneka.

⁹ Ndefwaya ukupela ukuposha ukusuma no kusengela kuli aba bonse abaume aba cindama abali ku ntanshi, abo naishiba ukuti abengi ni bakashimikila. Nalimo umwanda, atemwa ukucilapo, abekele ku ntanshi, kabili tuli mu cine cine abakutotela ukutula bali muno.

¹⁰ Kuli imwe bonse mwe bantu, konse kuntu mubebele, mu fifulo ifya lekana lekana ifya calo...kabili ning'umfwa ukutula bamo abafuma ukuciluka bemba bali muno, ku fyalo fya kutali. E ico tuli abansansa pakuba na imwe muno ku kwate nshita yawama muli uku kulongana pamo naifwe, uko tukwete isubilo ukutula Lesa ali nokutupela muli uku kulongana.

¹¹ Cilemoneka kwati, ukutula apo na tontonkenye ukubwela kuno nakabili pa nshiku ishi ishinono isha kulongana, ukuti umutima wandi walikuntwa mu nshila iya ibela no kumfwa ukukalamba ukutula icintu cimo cili fye mupepi no kucitika. Nshishibe fye nga ni cinshi, lelo ndesubila ukutula busokololo ubukalamba ukufuma kuli Lesa, ubo ubuli—ubuli no kututeyanya no kutulenga abekashi abawamisha aba Bufumu Bwakwe lintu tucili tuleenda muli ici calo ca lubembu no kukana cetekela.

¹² Uyu mushili muno bushiku, icifulo cimo cine, calikwata icintu icikalamba kuli ine. Ukutula apo naishibe ukutula bakulile ici cikulwa cikalamba ce sukulu pano, nali uwa kufwaya ukukwata ukulongana muli ino ncende. Ndetasha nganshi ku kabungwe ke sukulu na kuli abo mu luse abatusuminishe ukuti tucikwate.

Cali ni pali cino cifulo, pano pene fye pa ncende apo ici cikulwa ciminine muno bushiku, apo icintu cikalamba cacitikile imyaka amakumi yatatu ayafumako, pano pene pali uyu wine umushili umo wine. Tapali nangu cimo lelo ibala lya fimpusa pali ilye nshita. Kabili naleikala mu kayanda akanono ukuciluka fye pano, nalimo ama yards imyanda ibili. Nali uwaposako sana amano muli shilye nshiku pe pusukilo lya ba tata na bamayo. Icili, bonse babili balitangilako muno bushiku. Kabili maka—maka, muli bulya bushiku, nali uwaposako amano kuli batata. Ndeibukisha, nali sendeme pa lukungu. Kwali kabile, inshita ya lusuba.

¹³ Ici calilembwa, ndecetekela, mu kali buku akanono aketwa *Yesu Kristu Cimo Cine Mailo, Ilelo, No Muyayaya*, atemwa nangu cali ni mukali buku akanono aketwa *Nshali Uwakukana Nakila Ku Cimonwa Ca Ku Mulu*.

¹⁴ Elyo ncili nindala palya pa lukungu, naishile bushiwa mukupumikishiwa, kabili ne cisendo caishile pa mutima wandi pa mulandu wa ba tata. Ngefyo, imwe mwe bengi mwe bantu ba muno mu musumba mwalibeshibe batata. Ndetontonkanya bali abantu abalumbuka, nangu bali aba bembu. Kabili, lelo balikwete aka musango akabi, icakuti nalyeseshe ukulwisha cilye cintu na maka yonse ayo ninga citilamo, mu myaka yonse, ico cali, kunwa. Kabili lilyaline mu bushiku balenwa. Kabili nalibukile ne cisendo icikalamba pa mutima wandi pa mulandu wabo. Kabili nali fye nimfwala ama pajama yandi, naishilefwala itoloshi lyandi, ishata lyandi ilya pajama nali lifwele filya fine; naliile umu mu mpanga ya fimpusa, apo ici caiminina nomba, kabili nalifukeme ukupepelako batata.

¹⁵ Kabili lintu ncili ndepapa no kulomba Lesa ku kubapususha kabili ukukana baleka uku—ukufwa ababembu, ukutita nali batemenwe; kabili lintu ncili mwipepo, naliinwike ku kulolekesha ku kabanga ukufuma pano, kabili paishileba icimonwa. Kabili ukwiminina fye pamulu wandi, mwebengi imwe mwalishiba icimonwa, cali ni Shikulu Yesu.

¹⁶ Nomba, nshaba uwakwelenganya, nge fyo naishiba. Lelo ifimonwa fyaba ifituntulu. Kabili palya pali minine Shikulu Yesu, umuku uwakubalilapo natalile ukumona Ena mu cimonwa ca musango ulya. Ali fye nalimo ama feet ikumi pa mulu wa mutwe wandi, ukwiminina mukati ka lwelele, no kulu kumo ukupanga ulutampulo. Ali fwele umwigila uwa buta, notu masenkebele utwa shinguluka mwisamba. Ali ne mishishi ukufika mumabeya Yakwe. Amoneke ukuba nalimo, Umwaume nalimo ukulingana ngefyo Baibebe yasosa Ali, nalimo amakumi yatatu. Lelo, umunono, Umuntu uwa mubili uwa onda, umunono sana, Amoneke kwati tekuti afine ukucila ama pound umwanda na makumi yatatu.

¹⁷ Kabili nali loleshe, kabili nali tontonkenye kwali ko icintu cimo, ukuti limbi nali mucilubo. E ico nali—nali fikine mu menso yandi kabili—kabili nali lolekeshe pamulu na kabili. Kabili Aliminine umusango wa mumbali, kwati milengelwe ya cinso Cakwe. Kabili ne mimonekele ya cinso Cakwe, ico namona lyonse mu fimonwa, yaba kwati cikope cakwa Hofmann's ca mutwe wakwa Kristu pa myaka amakumi yatatu. Uyo e mulandu wine nakwatila cilya mu ng'anda yandi, pamabuku yandi, ponse epo ningabika cilya, pantu ulya e musango calemonekelamo, ukupalanako nga filya. Icintu fye, Amoneke ukuba umunono.

¹⁸ Kabili ilyo nalelolekeshe kuli Wene, nalitontonkenye, “Mucine nshilelolekesha pali Shikulu ukwiminina palya.” Kabili nali kwati, kuti natila, muli *uyu* musango, kabili limbi palya pene apo *ici*, apo uyu pulupiti abelele nomba. Pa ncende imo, cabelele apa pene apo tulemona, apa pene, ne ntamfu apo njiminine, no kupenda konse uko ninga penda, mukati fye ka mayadi amakumi yane atemwa yasano pa ncende imo ukushinguluka muli uyu mupaka pano, *ici* cishilwa.

¹⁹ Kabili nali lolekeshe mu mulu, kabili Ali minine palya. Kabili nalisumine umunwe wandi, ku kumona nga cakutila nalilele. Namwishiba ifyo cali...cale moneka kwati tekuti cibe ifyo. Kabili nali fye umunono muli Shikulu lilya, nalimo nali shimikile imyeshi mutanda. Nalisumine umunwe wandi. Nalikete icimpusa no kucikontola. Kabili naimwe mwe bengi mwe bantu abo abekala mu calo, mwalishiba ifyo kalya aka kutonkwelako mumeno, akapala, kamoneka mu cimpusa. Natendeke ukulasheta kalya. Kabili natile, “Te—tekuti cibe. Ndelota. Ilya palya ing’anda yandi. Pali batata, bamayo, na bana palya. Ilya palya ing’anda yakale iyanjelwa mu cishiba iyabelele pano, uko nalelunga ifibata fya mu menshi, nalimo ama yard fye imyanda ibili ukufuma pano. Kabili naliiminine palya mwibala; cilingile cali efyo.”

²⁰ Nali pantile pa mushili, nalinyantawile amakasa yandi panono, kabili nali pukwinye umutwe wandi, kabili—kabili nali tintile iminwe yandi, nali lolekeshe pa mulu na kabili; nalolekeshe ku mbali, nali lolesheko na kabili, kabili ulya Ali palya, naiminina palya. Kabili umwela watendeke ukupupa, kabili nali mwene icimpusa cilesunkana. Kabili lintu watendeke ukupupa, ica kufwala cakwe cale ulukila pamo nawena. Kwati ifya kufwala ifyanikwe pa ntambo, catendeke uku—ukulapelela. Ali iminine palya pene. Nalilolekeshe pali cena.

²¹ Kabili nali tontonkenye, “Nga kuti naakwata fye ukumona pa cinso Cakwe!” Kabili Alelolesha ku kabanga, ulubali fye lwa *uku* kwine. Ale cilolekesha, na mano yonse. Kabili nalyendele, ukushiguluka, ukuti ninga mona icinso Cakwe bwino bwino. Kabili nelyo line nsha Mumwene bwino bwino. Abikile amaboko Yakwe ku ntanshi Yakwe, ntile ukufiswa ukufuma apo naiminine.

²² Nalishingulwike na kabili. Nalikolele panono, icapala nge fi, calyumfwike, “hum,” ukumona nga cakutila nali no ku Mutemuna. Lelo Ena taselele nakalya.

²³ Elyo nalitontonkenye, “Limbi mwitefye.” Iintu natile, “Yesu,” Ali pilibwile umutwe Wakwe. Kabili ilyo Aolekeshe pali ine, Aimishe fye amaboko yakwe. Ifi fine fye efyo njibukisha. Pantu, limbi mupepi fye no kutula kwa kasuba,

nalisendeme pano pene pa ncende ino ine, mwi bala; ishata lyandi ilya pajama lyonse lyali ilya bomba, ku filamba, apo nalelilila. Kabili nalifwile umutombo.

Icinso Cakwe cali ne mibele iyo kalenga nangu umo tekuti—tekuti alenga atemwa ukupenta. Tekuti bacicite. Amoneke ngo Mwaume uyo, nga mwalolekesha pali Wene, Alefwaya ukulila ku bulanda, no mucinshi na katina; lelo na maka ayalinga ayo, ayengalanda, kuti yaonaule sonde. Kabili ne mibele nga tayaishibikwe kuli kalenga.

²⁴ Kabili nshatalile ukwishiba mpaka lelo ifyo cilya capilibwile. Lelo ndi pano muno bushiku, panuma ya myaka amakumi yatatu, ukwiminina mu cikulwa ico icipelwe nomba ku mulimo wakwa Lesa Impalume. Kabili ine, ukuba fye u—membala ushaishibisha, mucine, ukuba fye u—umukalamba wa ilye ncende mu—mu lukuta lwa Baptist kuno, ulo Roy Davis ali ni pastor ilye nshita. Kabili nomba ninjiminina pano ne ncende iyaisula, pa mushili fye umo wine, na...kufyo ndetontontanya, ni abo abashitwa ku Mulopa wakwa Yesu Kristu Umwine, mu maboko yandi, ku kuleta iyi Mbila yakwa Shikulu mu nshiku ishi shine.

²⁵ Nalimo fye imyeshi mutanda panuma ya cilya, nali kwete ulubatisho lwandi ulwa ntanshi kuno kwine pa mumana, lintu Ulubuuto lwaishile kuno kwine fye pa Musebo uwitwa Spring. Mwebengi imwe mwe bantu kuti mwatemwa ukuyako no kuyamonako, pa Musebo wa Spring na menshi, palya pene fye apo umumana watulila. Kabili palya epo Malaika wakwa Shikulu amonekele pa cintu bwingi, umuku wakubalilapo, kabili pa two koloko, inshita ya cungulo imo. Kabili ne Shiwi lyafumine muli lwena, lyatile, “Ngefyo Yohane Kabatisha atuminwe ukutangilila ukwisa kwa ntanshi kwa kwa Kristu, Imbila yobe ikatangilila Ukwisa ukwa cibili.”

²⁶ Ici ni panuma ya myaka amakumi yatatu, kabili ncili ndi pano, muno bushiku, ukubila ilye Mbila. Kabili ukushinguluka isonde yaliya, kabili ndi uwansansa ukubwekela mu musumba wa ku mwesu, muno bushiku, ku kwimininako uyu Shikulu Yesu Kristu uyo ncili natemwa no mutima wandi onse. Cila bushiku Aleya alewaminako ukucila fintu Ali ubushiku ubwafumako. Nshatala ukupilibukako nangu panono kwi Sambilisho lyandi. Icintu cakubalilapo ico nabalilepo, ncili ndecetekela icintu cimo cine muno bushiku. Aba cimo cine mailo, ilelo, no muyayaya. Nomba nalikwata Imbila iyo nakwatilapo umulimo.

²⁷ Lintu Imbila yatendeke fye ukubilwa, cali, nalyo line, uuli onse; alepepela abalwele, ifishibilo fikalamba, ifipapusho, ne fipasha amano. Ifyo ifya tendeke, maka maka mu bantu ba ci pentecostal, ukupuputulwa ukwasalangene ukwa misonkano ya kuposha iyo iya kumene isonde. Pa myaka ituntulu ikumi

na isano kwaliko ukupuputulwa pa lupili ululi lonse ulwabako, ndemona, umulilo uwakupuputulwa waleaka. Mucituntulu imintapendwa balipokelele Kristu ngo Mupusushi wabo, kuli kulyo kutumwa kumo. Uko ekwaputile, ukufuma mulya, Oral Roberts, na bambipo, kabili ukutwalilila, kabili kwali ukushinguluke sonde.

²⁸ Panuma, ulukuta lwa Pentecostal lwalibwelela kabili lucili lwalilala mumfwa, nga filya lwali. Amapange yandi noku kabila, muno bushiku, ku shibusha lulyo lukuta, nakabili, ku kwisa kwa kwa Shikulu Yesu ukupaleme. Ningile ukulwebaula. Ningile ukwebaula ulubembu mu musango uuli onse lwabelamo. Nshilecipilibwila ku cilonganino ca muntu uuli onse. Nalikwata Imbila.

²⁹ Nomba, caliba icakosa ku kuya mu lukuta ku kuyaipusha ubwafwilisho, nga filya cali kuli Shikulu Yesu, pantu caba ni Ena; te ine. Lelo nga filya Ashimikile pakubalilapo, no kuposha abalwele, ukubusha abafwa, no kusangulula aba fibashi, no kutamfya ifiwa, uuli onse Alemufwaya. Lelo kwaishileko inshita ilyo kwaishile Imbila iyo ikonka icishibilo icili conse, pantu icishibilo calikwata ishiwi.

³⁰ Lelo lintu Aikele ubushiku bumo, no kusosa ukuti, “Ine na Tata twaba Umo,” ico cali icintu ico tekuti beminine. Cali, na cimbi, lintu Atile, “Kano mwalya umubili wa Mwana wa muntu no kunwa Umulopa Wakwe, Tamukwete Umweo muli imwe.”

³¹ “Mulandushi?” Cinshi, ama doctors kabili na bantu abatontonkanya bwino bwino nga batile, “uyu muntu ni mulya bantu, ukwesha ukumulenga imwe ukulya umubili wakwe no kunwa Umulopa wakwe.” Tatalile ukucilondolola. Acisoselefy.

³² Kabili muno bushiku kuti mwa umfwa ifintu fimo, kabili na monse mukulongana, ifyo ifili nokulandwa fye. Limbi tekuti tufilondolole. Lelo, ibukisheni, Yesu Kristu aba cimo cine mailo, ilelo, no muyayaya. Twali cicetekela.

³³ Nomba, tatukwete inshita iyakulanda sana, pantu tukwete inshita shimo ishakutampa muno kabili ne nshita shimo isha kufuma. Kabili tulefwaya ukucindika akabungwe ke sukulu ako aka tubikile ishi nshita, kabili tukacita fyonse ifyo twingacita ku kubacindika.

³⁴ Ibukisheni, pa nshita ili yonse umubembu alefwaya ukwisa kuli Kristu, ico mulingile ukucita fye kwisa fye, nangu nde shimikila, ukwimba, conse fye fintu cili, no kupela ubumi bwenu kuli Kristu ilyo line, iminineni pa cipuna cenu. Ico eco tubelele pano, ni ku ku mwafwilisha.

³⁵ Ndefwaya ukulanda kuli Munyina Vayle, Munyina Rober-. . . Borders, na ba munyina kuno. Nga. . . Ndesunguka nga tabacikwata, mu chalichi, mu cungulo, atemwa ulucelo

lumo, atemwa icintu cimo, umulimo wa bulondoloshi kuli abo abalefwaya ulubatisho lwa Mupashi wa Mushilo. Bushe ico kuti caba icalungama, imwe ba munyina? Munyina Neville na imwe bonse kuti mwaya kulya, na Munyina Capps. Uulionse nga alefwaya ukumulondolwela palwa lu batisho lwa Mupashi wa Mushilo, cinshi teti mwishile ku Tabernacle... Ninshita nshi ingaba iisuma, ulucelo atemwa mu cungulo?

³⁶ [Umo umuntu atila, “Ulucelo.”] Ulucelo, mupepi na teni koloko? Mupepi na teni koloko ulucelo.

³⁷ Nga namukwata ilipusho pe Sambililo, nga namukwata ilipusho pa Mbila, nga mule—nga mulefwaya ukuba...ta mulati mukwate ukwafwilishiwa, imwe bene, mulefwaya ukupepelwa, atemwa icili conse ico mulefwaya ukwishiba pali ifi fintu, ninshi teti muile fye kulya pa teni koloko ulucelo no kuya mona aba baume. Kukabako umu atemwa abengi kulya ku kulondolwela, ku kupepela abalwele, ku kwasuka amepusho aya muntu umu umu. Mukaye fye kuli bena, kabili bakaba abansansa ku kumwafwilisha mu nshila iili yonse benga bombelamo.

³⁸ Nomba, lintu fye tatulapalama ku Cebo, tulefwaya ukupalama kuli Kalemba wa Cebo nakabili. Limbi kuti mwalya sana; limbi kuti mwanwa sana; limbi kuti mwaseka sana; limbi kuti mwaenda sana; lelo tamwakatale ukupepa sana. “Kuti natemwa abantu ukupepa ukuli konse, ukwimya amaboko yabo aya mushilo ukwabula ukutwishika atemwa icipyu.”

Ka tupepe.

³⁹ Mwe Yesu, Kalemba wa Cebo ca Mweo, kabili Mwaba cilye Cebo, tule Mupalama nomba na katina panuma ya kulondolola icimonwa. Ukuti, mwe Lesa, Mule njimininako bukamboni ukutila cilye cishinka. Shikulu Yesu, ndepepa ukuti Mwalasuba amashiwi muno bushiku uku kutika kwa kutwi konse uko ukuli mu ciunda ca Bulesa. Kabili nga kuli bambi muno, atemwa abaleumfwako, ukushinguluke calo, nga tabali abaiteyanya pali iyi nshita ku kumanya ubwite bwa ino nshita, Imbila ukufuma kuli Lesa, ku kulapila no kiteyanya, pantu Ubufumu bwa kwa Lesa nabupalama. Tulepepa ukutila efyo calaba, muno bushiku, kuli bena, ukutila balinokukumanya ubwite bwa ino nshita.

⁴⁰ Mwe Lesa, kuti nalomba ubwafwilisho, ukwishiba umulimo kabili nefyo cipilibula, kabili nefyo ningile ukwasuka pa Bushiku bwa Bupingushi, pantu fyonse ifyo nsosa kuno na ku ncende shimbi. Ngafwilisheni ukuti mbe uwa bufuma cumi umupwilapo, Shikulu, kuli fyonse ifyo ncita atemwa ukusosa mu Cebo Cenu, ukutila cinga twala icisabo. Pantu, ngefyo ukupelwa kwa mulimo Wenu kwali, “Wileka ici Cebo cifume mukanwa kobe; lelo uletontonkanyapo, ubushiku na kasuba,

ukuti wangwe ukucita umwabela conse icalembwamo mu malango. Pantu elyo kuti walenga imibele yobe ukutunguluka, kabili kuti washuka. Bushe nshikwebele. Kosa kabili talila, pantu Yehoba Lesa Obe ali nobe konse uko uleya.” Shikulu Yesu, cilengeni cibe ifi fine, muno bushiku. Tulepepa mwi Shina lyakwa Yesu. Amen.

⁴¹ Pali Cisano na pa Cibelushi, ukufuma pa teni ukufika pa twelufu, pa Tabernacle iyabela ku 8th na Penn Street, kukaba ukulondolola, amasuko ya ma Sambilisho, amapepo ya balwele, kabili no kucilapo. Mukesefye kulya kwine nga namukwata ilipusho ilili lyonse, icili conse ico mulefwaya. Kukaba abaume kulya ku—ku mwafwilisha. Shikulu amupale.

⁴² Nomba, pali uku kulongana kwa kubalilapo muno bushiku, tekuti ncite nangu cimo lelo ukutendeka fye ku Mbila yesu. Ico eco tubelele muno, kabili nomba uyo e mulandu nabwelele nakabili.

Kabili ulucelo pa Mulungu, Shikulu nga asuminisha, ndefwaya ukumona pa mulandu ukalamba uwa buno bushiku, uwa pa *Cupo No Kulekana*.

⁴³ Nomba, mu Bena Galatiya 4:27, ndefwaya ukubelenga ifi Fyebo, 4:27 ukufika 31, yonse.

Pantu calembwa aciti, Anga, we ng’umba iishifyala; aula no kubilikisha, we ushikomwe fumo: ico bengi abana ba waba eka ukucila aba waba no mulume.

Awe ifwe, mwe bamunyanane, tuli bana ba cilayo, ifyo Isaki ali.

Lelo ifyo cali lilya uwafyelwe ku buntunse apakese uwafyelwe ku Mupashi, e fyo cili na nomba.

Lelo Ilembo litila shani? Tamfyako cishiko no mwana wakwe umwaume: pantu umwana umwaume wa kwa cishiko takapyane pamo no mwana mwaume wa muntungwa iyo.

E ico, mwe bamunyanane, tatuli bana ba kwa cishiko, lelo ba muntungwa.

⁴⁴ Shikulu e ngalunda amapalo Yakwe ku kubelenga kwa Cebo Cakwe. Nomba, ndecetekela pano nalasenda isambililo nge fi, ilyaibela sana, ilyakupapusha. Lelo limo limo tulesanga Lesa muli kulyo kuibela, inshita ishakupapusha, inshila ishakupapusha, ifintu ifyakupapusha, pantu Lesa aliba uwa kupapusha. Kabili nabalya aba Mubombela mucine cine ukufuma mu mitima yabo, bala Mubombela mu nshila iyaku papusha, mu fintu atemwa inshila ishe sonde. Ili sambililo lileitwa: *Ulubuto Talwaba Nabupyani Pamo Ne Cikapa*.

⁴⁵ Paulo pano alelanda pa lubuto ulwine lwine lwa bana baume babili bakwa Abraham. Paulo, nensansa, aleileta umwine mucifulo cakufyalwa ku mwanakashi umuntungwa.

⁴⁶ Nomba, twalishiba ukutula Abraham akwete abana baume babili, kubanakashi babili abapusana. Lesa ali mupele ubulayo muli Sara, ukupitila muli Sara, ntile, ukutula kwali no kufyalwa Umwana umwaume, kabili ukupitila muli uyu Mwana isonde likapalwa. Ifyalo fyonse fikapalilwa muli uyu Mwana. Kabili cali cetekelwa ku cintu bwingi, maka—maka pakati ka ba Yuda, ukutula uyu ali ni Isaac, lelo tacali ifyo. Uyu Mwana uwalailwe wakwa Abraham ni Yesu, kabili aba e wa Bufyashi wa Bufumu uwalailwe, wakwa Abrahamu. Lelo Abraham pa kukwata abana baume babili. . .

⁴⁷ Umo, muli—muli Hagar, uyo uwali ni cishiko wa mukashi wakwe; umusuma, uwa yemba cishiko wa ku Egypt uo Abraham ambulile mulya mu Egypt, ku kuba uwa. . . cishiko wa mukashi wakwe. Kabili na Sara, ukutontonkanya ukuti Lesa tekuti acicite ukusunga ama bulayo Yakwe yonse ukube cine, aebele Abrahamu ukubula Hagar, cishiko wakwe, kabili no kumupa, (ico, ukuupa impali kwalisuminishiwe shilye nshiku) kabili no kufyala umwana; kabili iyo e nshila Lesa acipangile ukuba, ukuti ali nokukwata umwana ukupitila fye muli Hagar. Lelo tulesanga ukutula cilya tacali ifyo.

⁴⁸ Nomba tuleumfwa, na kabili, ukutula Lesa apwililika muli fitatu. Nomba, Lesa “apwililika” muli *fitatu*. “Inkumbu” ni *fisano*. *Cine lubali* “kupwishisha,” nge sonde.

Lesa apwililika muli Tata, Mwana, Mupashi wa Mushilo. Uko eku pwililika kwa mutwe wa Bulesa. Fyonse ni Lesa umo, mu filangisho fitatu, mu mibele itatu iye ofeshi limo, atemwa ama ofeshi ya tatu mu mutwe umo uwa Bulesa.

⁴⁹ Nomba, kwabako ifintu fitatu mu kupwililika, ku ntamfu sha nkumbu, ku Lukuta; ukulekelelwa, ukusangululwa, ulubatisho lwa Mupashi wa Mushilo. Ifyo efyaba Mukufyalwa Cipy a cipy, kwati fye kufyalwa kwa cifyalilwa kwalipashanyiwa kuli kwena. Ico, caba naku mwanakashi ulefyalo mwana, icintu cakubalilapo icifuma menshi, umulopa, elyo kabili ubumi.

Baibele yatila, muli Yohane wa ntanshi 5:7, atemwa 7:5, ndecetekela epo, apo apasoso kuti, “Kwaba fitatu ifipela ubunte mu Mulu; Tata, Icebo,” uyo uwali Umwana, “kabili na Mupashi wa Mushilo; ifi fitatu fyaba Umo. Kwabako fitatu ifipela ubunte pe sonde;” Icebo, “amenshi, umulopa, no Mupashi. Amenshi, umulopa, no Mupashi; ifi fitatu *fisuminishanya* muli cimo.”

⁵⁰ Nomba, Tata, Mwana, na Mupshi wa Mushilo, fyaba Cimo. Tekuti mukwate Tata ukwabulo Mwana; tekuti mukwate Umwana ukwabula ukukwata Mupashi wa Mushilo. Lelo kuti mwalekelelwa ukwabula ukusangululwa; kuti mwasangululwa ukwabula ukwisushiwa na Mupashi wa Mushilo. Na tushininkishe co ku mitantikile ya cifyalilwa.

⁵¹ Nomba, kabili mwebengi imwe, limbi, kuti naba umweni kuli imwe. Kabili nsha—nshakwata amasambililo; ndecetekela na mwishiba kale. Lelo nsambilisha mu fipasho, ngefyo icifyalilwa capashanyanishiwa kufya bu mupashi.

⁵² Nomba, twalimona ukuti kwaba fitatu mu kupwililika. Lesa apwililika muli fitatu, nomba. Kabili cilya cali, mu kupwililika kwa wa bufyashi bwa kwa Abraham, ali Ishmael, Isaki, Yesu. Ishmael ukufumina mu mwanakashi cishiko, Isaki ukufumina mu mwanakashi umuntungwa, kabili bonse babili cali mukupitila muku kumana; lelo Kristu Yesu ukufumina muli nacisungu, ukwabulo ku kumana.

⁵³ Pano, uwa “Bufyashi,” umo, uwa Bufyashi umo; teba bufyashi, lelo uwa Bufyashi umo. Aba bambi tabali aba bufyashi bwakwa Abraham, pantu Abraham “Uwabufyashi” aali uwa Bufyashi uwa cicetekelo cakwe uo Lesa alelandapo, te wabufyashi bwakwe ubwa cifyalilwa. Pantu, panuma lintu Sarah afwile, Abrahamu aupile umwanakashi umbi kabili ali kwete abana abaume cinelubali, ukufumyako abana abanakashi. E ico tekuti cibe aba bufyashi bakwa Abrahamu, cali uwa Bufyashi, bwa kwa Abrahamu bumo. Kabili ulya aali uwa Bufyashi wa citetekelo wakwa Abrahamu, ukusontelela ku wa Bufyashi wa Bufumu uyo uwali no kwisa ukupitila mu citetekelo cakwa Abrahamu; te bumi bwa cifyalilwa wakwa Abraham, lelo bumi wa mu mupashi wakwa Abraham; uyo uwasendele icili conse icapusana ne Cebo cakwa Lesa no kuciita nge cishili nangu cimo, no kucetekela Lesa; apabule subilo, acetekela mwi subilo. Cilya e wa Bufyashi wine wine uyo tulelandapo.

⁵⁴ Pano natupelwa icikope. Owe! Uwabufyashi alitendeke, uwa bufyashi uwalailwe, atendeke panono mu kutwishika, ukutwishika ubulayo bwa ntendekelo. Moneni ifyo bwa tampile panono, mukutwishika mu bulayo bwa ntendekelo. Lesa alilaile Abrahamu, ukupitila muli Sarah, ku kwata uyu mwana. Lelo nomba moneni, uwa bufyashi uwantanshi wakwa Abrahamu ku mwanakashi cishiko aishile mukutwishika kwa kwa Sarah ukutila ici kuti cacitika, pantu ali umukote kabili ali pitile pa myaka ya kufyala.

⁵⁵ Nomba filya efyo ulukuta lutampa. Uyu emusango lutampa lyonse. Mutampila ukufuma pa semba. Ta mutampila ukufuma pa mulu. Umuntu uleesha ukunina umutanto, aleesha ukutampila pa mulu intanshi, akafuna umukoshi wakwe. Mulingile ukutendekela panshi ku kuya fika palya.

Kabili pano tulesanga ukutendeka kwa bulayo bwakwa Lesa ukulengo kumoneka, ukupitila mu kutwishika panono, kwacilingenye imitantikile yakwa Lesa.

⁵⁶ Iyo e nshila imo ine ulubembu lwatendeke mwi bala Iya Edeni. Ifyo efyo imfwa yatendeke ukupitila ku lubembu, ico

cali lintu icebo cimo icakwa Lesa capilibwilwe atemwa ukutwishikwa. Tekuti mutwishike atemwa ukupilibula Icebo cimo icakwa Lesa, ico icaba EFYO ASOSA SHIKULU, pantu Caba Cebo conse ukuba ifyo fine.

⁵⁷ Kabili pano Sarah, kabili kuli uo bulayo (Sara pakuba umwanakashi, ico icaba icipasho ca lukuta), akwete ukutwishika ku mitantikile yantendekelo ya bulayo bwa Cebo cakwa Lesa, kabili atile, “Iwe, Abrahamu, mulume wandi, senda kuli iwe uyu cishiko uwa yemba, kabili wa mpane nankwe, kabili ube umulume kuli wene. Kabili Lesa akapela uyu uwa bufyashi wa bulayo ukupitila muli wene, kabili nkasenda umwana.” Mwamona, ukucilila fye akacesha kamo akanono, kwapilibwile imitantikile yonse.

E ico, tulingile ukusenda Icebo conse ica kwa Lesa nga EFYO ASOSA SHIKULU. Icebo conse icakwa Lesa caliba ica cine.

⁵⁸ Pano ubufyashi buletendekela mu bulayo bwa ntendekelo lyena mu bulayo, ukubutwishika panono. Isaki ukuba uwa bufyashi uwa muntungwa no mwanakashi uwalaiwa, afyelwe, ngefyo Paulo aleesha ukulondolola pano mu Bena Galatia, afele uwa cifyalilwa, uwa bufyashi uwalaiwa. Kabili aletwalilila ukusosa, ukuti pano ukutila umwana wa mwa—mwanakashi umusha tekuti abe impyani na bana ba muntungwa, pantu bali mu mabumba yabili ayapusana.

⁵⁹ Kabili, ico cishinka, uushacetekela tekuti abe na bupyani no wa cetekela. Takwaba inshila, nakalya. Ico ecaba ubwafya ilelo. Tekuti mulenge inkoko yamucilonganino ukucetekela pamo nakapumpe. Tekuti fye mucicite. Palya epo ubwafya bwishila. Mulingile ukucetekela Icebo cakwa Lesa conse. Mulingile fye . . . Tamwaba impyani capamo. Nangu kuti mwa—kuti mwaampana naco; tekuti mucicite. Mulingile ukuba kapumpe nangu inkoko.

⁶⁰ Tekuti abe no bupyani na Ishmael, ubufyashi bwa mwanakashi umusha, uwa . . . pa mulandu wa kutwishika. Sara alitwishike Icebo cakwa Lesa, ukutila Lesa tali uwalinga uku Cisunga. Moneni Abrahamu! Mulemona ico ndeteyanisha pa Mulungu ulucelo. Abrahamu tatalile ukucitwishika. Sarah alicitwishike; ali ni ena. Tacali ni Adamu uyo uwatwishike; cali ni Eva uyo uwa twishike. E ico, kanshi, tuli no kusanga ifingi pali balya ilyo tukesa lisenda pa Mulungu ulucelo.

⁶¹ Nangu tekuti ba bu mupashi babe . . . aba cifyalilwa ukuba no bupyani na ba bumupashi. Nga filya abana bakwa Ishmael tekuti babe impyani pamo na—pamo na bana ba kwa Isaki, kabili nga filya aba buntunse tekuti babe nabupyani pamo naba bumupashi.

⁶² Ulukuta lwa cifyalilwa; Ulukuta lwa bumupashi. Kwaliba ulukuta lwa cifyalilwa ulu aba banakashi pano

bapashanyanishiwako; kabili kwalibako Ulukuta lwa bumupashi, nalo. E ico, ulukuta lwa cifyalilwa no Lukuta lwa bumupashi tekuti fibe impyani capamo. Shaba shibili ishapusana, inshita ishapusana; babili abapusana, abantu abapatukana; ukufuma muli fibili, ifipangano ifya pusana.

⁶³ Uyo e mulandu wine Ukwilulwa kwaba ukwaibela, kabili kukaba fye kwa ba Bufyashi ba Bufumu bwa kwa Abrahamu. Tekuti kwise ukupitila mu lwa cifyalilwa, ubwa bufyashi uwa lukuta ulwa buntunse. Cikesa ba Ubwa bufyashi ubwa bufumu ubwa Cebo cakwa Lesa, ukupitila muli Abrahamu, uwa Bufyashi wa bufumu. Uyo emulandu wine Ukwilulwa kukabako intanshi.

Pantu, ibukisheni, “Ifwe fwe bali aba mweo no kushalapo tatwa kacingilile, ukukanya balya abalala. Pantu ipenga lyakwa Lesa likalila, Abafwa muli Kristu baka buka intanshi. Ifwe fwe bali aba mweo no kushala tu kolwilwa nabo, capamo, noku kumanya Shikulu mulwelele.” Moneni, kabili cali lembwa, “Kabili na bonse abafwa tabali no mweo, pa myaka ikana limo.”

⁶⁴ E ico, palya, tabakabe impyani capamo. Tabakabe mukwilulwa capamo. Kwalibako ulukuta mucine cine ulwa cifyalilwa, no Lukuta lwa bumupashi; ulukuta lwa cifyalilwa, Ulukuta lwa bu mupashi. Kanshi, mwamona, pano tapali. . .

⁶⁵ Takuli Ubupingushi ku wa bufumu, bumupashi, uwa Bufyashi uwalingilwe libela wakwa Abrahamu, pantu ali lingilwe libela ku Mweo wa Muyayaya. Bali sumina Ilambo ilya pelwa na Lesa; kabili lilye Lambo, ilyali ni Kristu, Icebo.

“Kabili e ico takwaba nomba ukwebaulwa.” Yohane Washila 5:24, nga mulefwaya Ilembo. “Takwaba nomba ukwebaulwa kuli abo abali muli Kristu Yesu,” Abena Roma 8:1, “abashendela mu mubili, lelo mu Mupashi,” mu Bena Roma 5:24, “Uyo *umfwa* Icebo Candi,” ishiwi ilyabapo, “ukwiluka.” Cakolwa onse, na conse icashala, kuti Acumfwa no kotalukako. “Lelo uyo umfwa Icebo Candi, uwiluka Icebo Candi, no kucetekela pali Uyo uwa Ntumine, nakwata Umweo wa Muyayaya, kabili takese mu Bupingushi; lelo afuma mumfwa aingila mu Mweo.” Ee, mukwai.

Uyo uko iyi nkama ikalamba iya kwa Lesa ilengwo kwishibikwa, aleluka, ifyo caba ukuti Lesa ali muli Kristu ukuleta isonde kumwine Eka, ifyo caba ukutula Ena na Tata bali Umo, ifyo caba ukuti inkama shikalamba isho Lesa afikilische ukuicita no kuileta Umwine, ukumonekela mu nshita ya bantunse, na munkulo ya bantunse, kabili mwi bumba lya bantunse; ku kulenga Icebo Cakwe ukulangishiwa mu bushiku mu kutula kwa kasuba ku kabanga, no kucita icintu cimo cine ngefyo akasuba kawa ku masamba, ku kuilenga Umwine ukumonekela mu Lukuta lwa kwa Nabwinga, Icebo ukulangishiwa. Mwamona? Cikaba, naco. “Uyo uwiluka,” e

kutula, “ukwishiba, ico icasokolwelwa kuli wena, ica Uyo uwa Ntumine, nakwata Umweo wa muyayaya, kabili takese mu Bupingushi; lelo nafuma mumfwa aingila mu Mweo.”

⁶⁶ Uwa bufyashi bwa cifyalilwa ali fye icakusendelamo ica mu mupashi, Ubwabufyashi. Kwati mupeti, umupupunga, icikapa. Twalipitamo muli ici kale, mu Mbila imbi, lelo ndefwaya ukuilangisha panono, muli iyi, atemwa ukubwekela kuli yena nakabili pali mineti.

⁶⁷ Nomba pano pali intamfu shitatu sha lubuto, ukutulangisha icikope ica cine, intamfu shitatu isha lubuto lwa cifyalilwa mu mushili. Kwati lubuto ngalwa byalwa, lulaleta umupeti, utumabula utunono tulamena muli lyena; elyo umupupunga, elyo ubuluba bwikala pali cilya; elyo icikapa; kabili elyo ulubuto nakabili.

⁶⁸ Lolekesheni ishi intamfu isha uyu mulumbe uwa pwililika pano, kabili nefyo ubomba filya fine mu cipasho, pantu Lesa e ntendekelo wa fya cifyalilwa fyonse. E ico ifya cifyalilwa tekuti fi filwe nga filya Lesa tekuti afilwe, pantu Ali e Ulya Uwa bikile cilya icintu mu musango cabelemo kuli—kuli ifwe ku kulolekeshapo no kumona.

⁶⁹ Moneni Hagar, umupeti, uyo uwa tendekelepo ukuleta Uwabufyashi. Nomba, tacamoneke ukuba nge Cabufyashi. Cali mupeti, pantu ali nicishiko, uushalimo mu bulayo nakalya; tapali ica kucitapo ne Cebo, califye umwakupitila Ulubuto.

⁷⁰ Moneni Sara, umupupunga uwakwete ubuluba, ilye nko ya ci Yuda yafumine muli wena. Ukufuma, ukufuma muli Sara, afele Isaki; ukupitila muli Isaki, afele Yakobo; Yakobo afele ifikolwe; kabili ukupitila mu fikolwe, mwaishile fyalwa inko.

⁷¹ Maria, icitetekelo cakwa nacingu, cafele uwa cine, Uwabufyashi wa Cebo uwa bumupashi ukulengwa mu mubili. Mwamona?

Aba banakashi batatu, abanakashi batatu abo ulu Lubuto lwapitilemo. Umo pali bena cali bucende, mu mpali; uwa cibili ali umwanakashi umuntungwa; kabili uwa citatu takwete imicitile ya ku kumana nakalya, lelo mu citetekelo ali cetekele Icebo cakwa Lesa. Hagar, Sara, bonse babili Sarah na Hagar, cali uku kumana; lelo Maria ali ni na cisungu, ku maka ya Cebo cakwa Lesa icalaiwa. Ico cishinka.

⁷² Umupeti, Hagar (abakashi babili), batwishike ubulayo, lelo moneni ifyo cilya caletele. Lintu Hagar, umukashi wakwa Abrahamu uwa cibili, uyo uwali mucine umukashi wa kumbali, lelo alifyele umwaume, lelo (umwaume wa musango shani?) Baibele yatila ali “umuntu wa mumpanga.” Aleikala no buta bwakwe, kabili takwali no muntu uwinga mucimfya. Ali uushinga sungwa, uushinga pilibulwa, uushinga lungamikwa. Tekuti asungwe. Ali umuntu wa mumpanga, pantu ali uwapusana ne Cebo cakwa Lesa.

Kabili icintu conse icapusana; kashimikila uuli onse, membala onse, ulukuta lonse, ulo ulwa pusana ne Cebo cakwa Lesa; lukafyala ica mumpanga, ibumba lya bacende abe sonde ilya Hollywood, kabili tekuti bekale ne Cebo icisha sankanishiwamo nangu cimo, pantu ta cabamo nabulayo. Iyoo.

⁷³ Sarah, umukashi uwa cine uwabulayo, pakuba umupupunga, afyele umwaume uwafuka. Mukubwekesha, aletele inko iyo iya lailwe ukubombela Lesa. [Tapali kantu pa tepu—Ka.]

Lelo, Maria, temuku kumana iyo, Lelo aceteketele Icebo icalaiwe; lintu ali nacisungu, ukwabulo kwishiba umwaume nangu umo. Kabili Malaika wakwa Shikulu ali mukumenye, atile, “Mwapoleni, Maria, wewapalwa pa banakashi bonse, pantu Lesa ali nobe.”

⁷⁴ Kabili atile, “Nge fi fintu fikaba shani?” Ena . . . Atile.

⁷⁵ Malaika atile, “Umupashi wa Mushilo ukakufimba.”

⁷⁶ Tacatalile acicitwa munshita shonse, lelo Maria alicetetele Lesa. Kabili Atile, “Moneni umusha wa kwa Shikulu.” Alicetetele Icebo.

Ali no kwisa kwata shani? Alishibe ukutila Hagar alikwete umwana, ukupitila mu kukabila ku kumana, na Abrahamu; kabili Sarah aishile kwala umwana ukupitila mu kakabila ku kumana, na Abraham, abana ba bulayo; cishiko no mwanakashi umuntungwa. Lelo apa aleipushiwa ukucetekela. Cilya kulundako ku cicetekelo ico cali muli Abrahamu, uyo uwacetetele ifishingacitwa, “Cikulu fye Lesa efyo aselese, ico cacilenga ukuba icalungama.”

⁷⁷ Ali cetekele Lesa, tatalile ukwipusha. Atile, “Moneni umusha wakwa Shikulu. Te mulandu kufyo abe sonde bakalasusha, kacibe kuli ine ukulingana ne Cebo Cenu.” Lulyo Lubuto ulwine lwine lulemonekela.

⁷⁸ Sarah tekuti acicite, pantu cali muku kumana. Ico cishinka. Elyonangu ni Sarah tekuti, pantu cali muku kumana.

Nangu fye ulukuta, ukupitila mukusanguka! Cisenda icitetekelo cakwa na cisungu mu Cebo ca kwa Lesa ku kupanga ubulayo, ku kufyala abana. Bacisanguka tabakatale ukufyala Ulukuta ulwa fyalwa libili. Tekuti bacicite. Lukafyala icintu cimo ica kupyanyisa. Cikafyala icintu cimo, icintu cimo icikonkelesha Cena, icintu cimo icesha ukuba Nga Cena.

Lelo Ulukuta ulwine lwine, ulwakwa Lesa ulwa fyalwa libili lulacetekela Icebo cakwa Lesa temulandu kufyo lulekumanya, te mulandu wa fintu cali, pantu talwa fumishiwamo nangu cimo. Caba ukupitila mu bulayo bwakwa Lesa efyo ifi fintu fisa.

⁷⁹ Maria, uwa cine, atile, ukupitila . . .-teku kumana, atile, “Cibe ukulingana ne Cebo Cenu. Moneni ndimusha Wenu!”

Kabili ali fyele. Cinshi afyele? Te mwaume wa mu mpanga; tenko. Lelo afyele Icebo, Lesa umwine ukuilangisha mu mubili; ameni, Ulubuto ulwa cine ulwa kwa Lesa ulo ulwalangishe ubulayo bonse buntu Lesa alaile mu Baibele; ukwabula Ena, takuli umuntu uwinga kwata ubumi ukwabula Ena.

⁸⁰ Umwanakashi ali ulubuto ulwa cine, umwanakashi alipulile pa- . . . umwanakashi ali icikapa ico icaletele Ulubuto. Nomba, bambi babili balifye ifyakusendelemo Bumi, ngo lubuto fye ulwa cifyalilwa. Maria . . . Nomba, ibukisheni, nacitila balya babili abashala . . . Nomba, Maria, mwi mucita ukuba Lesa, nga fintu abantu bamo besha ukumucita. Tali umulungu. Iyo, mukwai. Alifye ica kusendelamo Ulubuto, ngefyo bonse abashala bali; lelo, nge citetekelo mu Cebo, cilapalamika sana ku cikope cituntulu.

⁸¹ Nga fintu itaba likula, atemwa ingano. Kwisa mukuba, umupeti; elyo kwisa mukuba, ubuluba; elyo kwisa mukuba, icikapa. Lelo nga mwatontonkanya, pali cilye cikapa, nga ta mu cilolekeshe bwino, cikamoneka fye kwati ni ngano ine. Lelo lintu caiisulwa, ingano ine ine iba mukati. Cakusendela mofye, na kabili.

⁸² Eico, mwamona, Maria, te kupitila muku kumana, lelo ukupitila mucitetekelo; icintu cimo icapala nga Cilya cine. Maria tali lulyo Lubuto. Maria ali icakusendelamo Ulubuto.

Ali Ulubuto ulwine lwine, ulwa cicetekelo, pantu Icebo cakwa Lesa caba ukupitila mu cicetekelo cintu Apele Abrahamu. Kabili icitetekelo fye ecingaleta fintu Lesa asosele ukutila Akacita; icitetekelo mu Cebo Cakwe.

⁸³ Moneni fintu caba fye nge Cintu icituntulu, Maria ali, lelo nge cikapa. Icikapa cifimba ulubuto mukati no kulucingilila, no kulupela ifya kulya mpaka lukakule, no kuibela ulwine. Efyo cali na kuli ii inshita ya lukuta lwa citatu (ulwa pentecost) lwalikulile, ukwikatilila ulu Luseke mpaka lintu inshita yafika iya kwisula icikapa. Maria, pakuba nyina wa kwa Kristu, ali fye ica kusungilamo.

Tali umulopa wakwa Maria; Tali umulopa wa ci Yuda; Tali umulopa wa Bena fyalo. Ali Umulopa wa kwa Lesa. Lesa alengele uyu Mulopa. Tekuti cibe uku kumana. Tali umu Yuda nangu Umwinafyalo.

⁸⁴ Umwana takwata nangu kamo aka bulungwa ka mulopa uwakwa nyina. Umulopa ufuma kuli wishi. Twalishiba umulopa wabufyashi waba mu mwaume.

Kwati fye ni nkoko, kuti yabikile lini, nankoko kuti abikila; lelo nga tayali ne cuni icaume, mukolwe, talyakatale ukutotwa. Tamuba ubumi, nangula linga moneka kwati lini ilituntulu ilyabamo ubumi. Imipangile yayena imoneka cimo cine, lelo tali kwete ubumi muli lyena.

⁸⁵ E cimo cine na bantu abalanda pali Kristu. Abengi bamoneka nga Benakristu, ukwasha ukucita nga Benakristu; lelo ulingile ukukwata Kristu muli iwe, icabe Cebo ukulangishiwa, nga teifyo takatale ukufikapo pa Mwina Kristu umwine mwine uwacetekela Baibele. Lyonse cikaba icilonganino cimo. Tekuti cibe no mweo, pantu tacakwata Ubumi muli cena, ukuba no mweo.

Ilini tekuti litotwe, libolela palya pene pa cisansala, nga tayakumene—ne cuni icilume.

⁸⁶ Kwati fye ni ba membala ba mu lukuta. Kuti mwa batentemba no kubeta, no kubabika ama dikoni na fimbi ifya shala, lelo baka...na mukwata ifisansala ifyaisula amani ayabola kano nga ba kumene ne Cibiye. Ico cishinka.

⁸⁷ Ica kusendelamo, icikapa, calepela ifyakulya. Ico cishinka. Elyo lwena, ulwaba, ulubuto lwine, lulingile ukufuma mu cikapa, atemwa icikapa cilingile ukufuma ku lubuto, pakutula ulubuto lube pakasuba, pakutula lwingalapya. Fyonse mukupashanishiwa, ngefyo tulemona.

⁸⁸ Mwamona pano nomba fintu lwaba ulwapalama nganshi, ulukuta munshiku ishi isha kulekelesha, lu moneka fye kwati Lubuto Ulwine. Mulolekeshe fintu ici cilonganino ica Pentecost caima munshiku shakulekelesha, kabili twa lacilondolola panono mukashita akalakonkapo, mwamona, fintu baisa mukumonekela kwati Lubuto.

Lintu icikapa cafuma ku lubuto lwa ngano...atemwa ibula lya ngano, panuma lintu ubuluba bwapona mulya muntamfu ya cibili, no kuleta intamfu ya citatu iyo yaba—i—icikapa. Kabili fintu cilya cilya...Nga tawaba uwaposako amano mukulolekesha, tawakatale ukwishiba ukutula cilya lubuto lwine lwine ulwa ngano mulya. Lintu lulya uluseke ulunono lwantanshi lwafuma, lumoneka kwati lubuto, lelo mu lubule no ku lwisula mukasanga ukutula tamuli ulubuto mulya nakalya. Cikapafye, icakusendelamo ulubuto. Nomba, ulubuto lufuma muli ico. Lelo ibukisheni, takuba nacimbi panuma ya cilya cikapa.

Ibukisheni, takwaba Ulubuto na lumbi ulwalaiwa ukupitila mu mwanakashi, ukuli konse, panuma yakwa Maria. Kabili takwaba ifilonganino na fimbi ifya laiwa panuma ya Pentecost. Cena kwilulwa na Nabwinga ukufuma mulya, Ulubuto, Icebo ukulangishiwa na kabili.

⁸⁹ Moneni, mwamona fintu cabe capalana. Mateyo itila, Mateyo Uwashila 24:24, itila, ukuti, “Imipashi ibili mu nshiku shakulekelesha,” umupashi wa lukuta uwa bantu ba lukuta, no Mupashi wa kwa Nabwinga wa buntu, “ikaba iya palama nganshi mpaka kuti yabepa na Basalwa bene nga cabe cingacitwa,” E fintu yaba iya palama.

⁹⁰ Lolekesheni fintu lwaleisa ukupita mumupeti. Nomba mumone, twala pashanya icintu cimo pano.

Luther, mu nshita ya lukuta, pakuleta Ulubuto lwa kwa Nabwinga, wali Mupashi umo wine. Kwati akaluseke akanono aka Lubuto, Luther aiminine po, kulya kwali ukulekelelwa mu citetekelo. Alifye icipasho cine ica kwa Hagar, umupeti.

Moneni, Wesley ali icipasho cakwa Sara, Filadelfia, inshita ya citemwiko iyo iyaletetele umupupunga. Iyo ni mushita yakwa Wesley, kwali ba mishoni na bambi abengi ukucila inshita yonse imbi iyo twakwatapo, inshita ikalamba iyaba mishoni iya kwa John Wesley.

⁹¹ Lelo Pentecost ya iminineko Maria. Maria, mu ntamfu ya kulekelesha ya Lwena, nomba, ena tali Ulubuto. Nangula. Ubumi bwa Lubuto bwali muli lwena, lelo Talwali talulakula. Ndeumfwa bukapepa nganshi. Lwali talulati ukukula. Emo Lwali, lelo Talwali talulakula.

E cimo cine ne nshita yesu ya Pentecost intu tuleikalamo! Kulingile kwaisa i—Icebo ca kwa Lesa ico caba muli lwena, ulushabe cilonganino, kunse yamitantikile ya cilya icilonganino.

⁹² Luther aile ku cipapa ne cebo cakwe icantanshi, “Abalungami ba kekalila mu cicetekelo.” Wesley akwete amashiwi yabili, “ukusangululwa,” umulimo wa cibili uwine wine uwa nkumbu. Pentecost yakwete ishiwi lya lenga butatu, “ukubwekeshapo ifya bupe.” Lelo Ulubuto lonse lulingile ukwisa muku monekela! Mwamona fintu ba bungene pa cebo cimo, ne cebo na cimbi, ne cebo na cimbi?

Lelo kulingile kwaba Icintu cimo icishinga bunganishiwa; Caba Bumi bonse ubwaba mulya, ubulingile ukuileta ubwine nakabili muli Nabwinga. Tekuti kube inshita nashimbi isha nkuta panuma ya ulu. Tuli pa mpela, ba munyina na bankashi. Pano epo tubelele. Natufika. Lesa alumbanishiwe! Amen. Nomba, tulemona ifi fintu ukuba ifituntulu nga fintu filingile ukuba.

⁹³ Nalyo line tulemona, nomba, nga lwena pakuba umupupunga, atemwa... Wesley pakuba umupupunga; elyo Pentecost pakuba icikapa, ico icaba intamfu ikonkapo ukwisa kwa Lubuto. Lelo, munyina, nkashi, umupeti te Lubuto, nangula umupupunga te Lubuto nalo, nangula icikapa te Lubuto; nangula, inshita yonse cila kula, cimoneka kwati fye Lubuto.

⁹⁴ Umupeti taumoneka kwati lubuto. Elyo cinshi cisapo? Umupupunga, akabulungana akanono; kamoneka fye kwati lubuto lwine ukucila—fintu ibula limoneka. Cinshi cisapo? Icikapa; cikatilila ulubuto, no kupele fya kulya ulubuto.

⁹⁵ Nomba mulolekeshe kunuma uku pa bulayo buntu Lesa alaile kuli Abrahamu, ubwa “Ubufyashi bobo,” ukulandila mu mupashi. Onse muli ifwe alishibe co. Alelanda pali Kristu, te Isaki; ukupitila mu cicetekelo ca Bufyashi bwakwe.

⁹⁶ Moneni, uwantanshi ali ukupitila muli cishiko, tacapalileko naku bulayo. Lesa tapilibula Icebo Cakwe ku muntu uli onse. Lesa ali sosele fintu bwali no kwisa, kabili emusango buke shilamo. Lelo, Sara, pakuba uwa kwimininako ulukuta, icipasho ca lukuta, lwena, (ena) asangile ukutula kulya, pantu atile, “Cisuma, ndecetekela ici cili icishingacitwa. Tekuti fye nceetekele muli co, eico kasendeni Hagar kabili mu mubule ngo mukashi.” Mwamona, kulya, ulyo mupeti tawa moneke ngo bulayo, nakalya.

Lelo lintu Sara aishile, nomba, cilya camoneke bwino sana. Conse ca moneke kwati e bulayo bonse kulya, lelo nalyo line ta bwali ubulayo bwine bwine. Pantu, Israeli, muli Isaki, afililwe no kukana Ulubuto ulwine lwine lintu Lwaishile. Aleluya! (Mwiumfwo bubi; mwibutuka. Ico taca micene.) Bakene Ulubuto, bali mutanike, noku Mutanika palu panda!

⁹⁷ Nga fintu fye Paulo asosele apa, “Bushe te—te lubuto—lwa mwanakashi umuntungwa...atemwa Ulubuto lwa kwa cishiko elu le cusha ulwa muntungwa?”

Efyo no lubuto lwa cilonganino lucusha Uluseke lwine lwine. Lyonse cilingile ukube fyo fine. Tabakabe nabu pyani capamo. Taba mpana capamo. Baba mucine amabulayo yabili ayapusana, inshita shibili isha pusana, a bantu babili abapusana, bonse pamo. Umo ni Nabwinga, kabili umbi lukuta. Takuli ukupashanishiwa, na kalya, kuli bena.

⁹⁸ Lelo nalyo line tababa Ulubuto ulo ulwalaiwa ukwisa. Nangu ni Sarah wine, tali...Nangu ni Hagar wine tali na Sarah wine tali, atemwa—nangu ni Maria wine tabali, Ulubuto.

Maliya tali Ulubuto. Ali fye ica kusendelamo Ulubuto, lelo alepele fya kulya, mulufumo lwakwe mwafume. Kwatifye cikapa, mulufumo lyaciko mwafumine Ulubuto lwine lwine, lelo icikapa te Lubuto. Cabafye...Capalama mupepi no Lubuto. Cifimba fye Ulubuto.

Mukati mulya mu mupeti, ubumi bula salanganishiwa mu mupeti onse. Kabili lintu bwaisa kubuluba, bula letwa capamo. Lelo lintu bwaisa mucikapa, bulaba mulya mwine kwati lubuto, kabili cisa mukupangwa kwati fye Lubuto.

Yesu alitwebele fintu cikaba munshiku shakulekelesha, “Ikaba iya palama nganshi ica kutila kuti yabepa na Basalwa bene nga cabe ci nga citwa,” lelo Ulubuto lukesha ukufuma mulya. kabili icikapa, Ubumi bulafuma mu cikapa. Kabili

icikapa caku sendelemofye, ifyo fine fye e fintu ifilonganino fyesu fyaba, ifya kusendelamofye; Luther, Wesley, ba Pentecostal. Kabili nomba ni nshita lintu Ulubuto lulingile ukwisa. Nomba, moneni, kwati fye. . .

⁹⁹ Umwanakashi tali Ulubuto. Maria tali. Alifye icikapa, umupupunga, kabili umupeti, ifya kusendelamo iciputulwa ca Cebo, te Cebo conse! Luther akwete ukulekelelwa; Wesley akwete ukusangululwa; ba Pentecost bakwete ukubwekeshapo ifya bupe. Lelo lintu Icebo caishile. . .

Nomba, kuti balangisha cilya, ukutila, ukulekelelwa kuka pususha umuntu. Mulecetekele co? Mucine, cali cakusendelamo Icebo, cimo cine ngefyo nacetekela ukutila umupeti ciputulwa ca ngano. Mucine, waliba, lelo cakusendelamo. Tacaba Bumi.

Elyo kwaishile ukusangululwa. Nibanga abacetekela mu kusangululwa? Mwali cetekela Baibele, muligile. Mucine. Eico nalyo line cilya tacili; capala kwati; amashiwi yabili nayambi.

Lelo nomba kwaishile ba Pentecost, ukubwekeshapo ifya bupe. Ukulandila mu ndimi, balaciita icilangililo icantanshi ica kupokelela Umupashi wa Mushilo. Ukulandila mu ndimi, kulya, cilya baciita icilangililo icantanshi, ico icaletele (cinshi?) icikapa, lelo bali bungene.

Lelo lintu waisa mukusosa, “Ine na tata twaba Umo,” kabili nefa fintu fimbi ifyashala, lyena icikapa cilafumako kuli Lwena. Lelo ulwa cine, Ulukuta lwa kwa Nabwinga ulwa cine cine lukaleta Icebo cakwa Lesa conse icituntulu, mu butuntulu bonse ubwa Ciko mu Nkama, pantu Aba cimo cine mailo, ilelo, no muyayaya.

Moneni, mwifumo lyakwa Maria mwali Ulubuto.

¹⁰⁰ Lelo lintu Ulubuto lwafyelwe, Lwatile, “Naishile mukucita ubufwayo bwa Uyo Uwantuma. Ine na Tata twaba Umo. Nga nshilecita imilimo Yakwe, Mwincetekela.” Lulya elwali Lubuto. “Nani muli imwe Uwinga njebaula pakukana cetekela? Fintu Baibele yalaya ukutila Nkacita, Nali cita. Lesa ali shininkisha cilya ukupitila muli Ine,” Atile, “Nani uwinga njeba Ine nomba?” Mwamona?

Lelo, u—Ulubuto muli Maria, icikapa, cali icapalana mukuba Cilya, lelo tacali. Lwali lucili mwifumo.

¹⁰¹ Moneni, kabili mu nshita ya Pentecost. Ukupita mu nshita yakwa Luther, ukupita mu nshita ya kwa Wesley, cali fye cintu cimo cine ukupita munshita iyi iya Pentecost.

Nomba moneni. Lelo pakwisula kwa Fikakatikilo Cine—lubali, Ukusokolola 10, Icebo conse cilingile ukufyalwa muku langishiwa nakabili, noku shininkishiwa no Mupashi wa kwa Lesa, mumaka aya tuntulu nga fintu Cali lintu Ali pano pe sonde; calangishiwe umusango umu wine, ukucita ifintu fimo

fine ifyo Cacitile lintu Cali pano pe sonde. Ameni! Aba Hebere 13:8, yatila, “Yesu Kristu aba cimo cine mailo, ilelo, no muyayaya.”

Muli Luka Washila 17:30, Yesu atile, “Munshiku shakulekelesha, nga fintu cali mu nshiku sha Sodoma, lintu Umwana wa muntu akalaisokolola Umwine na kabili, cikabe cintu cimo cine.”

¹⁰² Isonde lili mu mibele ya Sodoma. Kabili ulukuta naluya mu Sodoma, pamo nalo, nga Loti no mukashi wakwe.

Kabili ndesosa ukutila kuli Ulukuta Ulwa salwa ku ncende imo muli ili sonde, ulo lulefumamo no kuipatula kuli ifyo fintu, kabili ukumonekela kwa kwa Lesa kwalitemuna Lwena. Tuli mu nshiku shakulekelesha.

¹⁰³ Icikapa na cipela amaka ya Ciko ukuya mu Lubuto. Lwalifuminemo; cali icikapa icisuma, lelo cali bombele mu nshita ya ciko. Mwamona, ni Nabwinga wa Cebo uwakwa Shibwinga wa Cebo!

¹⁰⁴ Ubufyashi ubwa kwa Abrahamu ubwa cifyalilwa, ubwakwa Isaki na Yakobo, na...Atemwa, ubufyashi bwa cifyalilwa, ntile, ubwakwa Ishmael, uwabufyashi ubwa cifyalilwa ubwakwa Isaki, naba shala, bali no kuya mwiloba, pakutila e—engaletwa uyu umbi, ukuleta Yesu.

Kabili efyo ishi shimbi, imbuto shilingile ukuma... Ndepilibula, ifikapa filingile ukuma, kabili no buluba bulingile ukuma, kabili na fyonse fye filafwa, pakutila Ulubuto lwinga ileta ulwine. Emusango umu wine cabelelemo munshita yonse.

¹⁰⁵ Ifilonganino fyali ifya kusendelamo iciputulwa ca Cena, kabili iciputulwa ca cilya Cebo, pantu califiswa kuli bakabwekeshapo aba mano, atemwa...cali kakatikwa kuli bena, mpaka inshita yaba Kapumpe yaishile. Baibele efyo yasosa. Ee, mukwai. Pantu, twali laiwa cilya muli Malaki 4. Ifyo fine, twalilaiwa.

“Ali cifisa kuba mano naba mucetekanya.”

¹⁰⁶ Nga fintu twapwile fye ukusambilila mwi Buku Iya Kusokolola, tulesanga ukutila yonse, shonse shitatu shilye nkombe sha filye fya mweo ifyo ifyaishile; cimo capashanishiwe na Luther bwino bwino fye, cimo calepashanishiwa fye na umbi bwino bwino fye, caba ni ng’ombe ne finama ifya pusana ifya mu Baibele; baishile mukulekelelwa, mukusangululwa, na muli ba Pentecost mwine. Lelo icalenga bune cali ni kapumpe, ico cishinka, kabili ukupitila muli ilya nshita Lesa Ali lwimishe. Eico cilingile ukupitila muli ilya nshita pakuba icalungama, ee, mukwai, ubulayo bwa kwa kapumpe ukufikilishiwa mu—muli Malaki 4.

¹⁰⁷ Yesu tali uwa kwa Maria, lelo aishile ukupitila muli Maria, kwati Ubumi ukupita mu cikapa.

¹⁰⁸ Nomba, mwe bengi imwe ba munyina abasuma aba mu Katolika kuno, atemwa ba nkashi, muno bushiku, limbi mutontonkanya ukuti Maria ali, “nyina wakwa Lesa,” ngefyo musosa ukutila efyo ali. Kuti aba shani ni nyina wakwa Lesa, lintu Lesa takwata intendekelo ne mpela? Mwamona? Nani uwali Wishi wa kwa Lesa, lilya, nga cakutila ali e nyina? Mwamona?

Ali ni kalenga wakwe, lelo ena tali kalenga Wakwe. Ali ilengele, Umwine, mwifumo lya kwa Maria, te kulenga kwakwe umwine. Cali ni Ena, ailengele, Umwine. Tali wa mwanakashi, lelo umwanakashi ali uwa kuli Ena. Ico cishinka. Baibele itufunda, ukutila, “Ifintu fyonse fyalengelwe na Ena,” mwamona, “kabili takuli nangu cimo ica lengelwe kano ico icalengelwe na Ena.” Eico kanshi kuti caba shani Ena. . . Kuti Ena akwata shani nyina, lintu Ali ni Lesa Umwine?

¹⁰⁹ Nomba tulemona pano ubusokololo ubwa cine ubwa cipasho ica cine. Kuliko abanakashi batatu abakusendelamo ulubuto lwacifyalilwa, mpaka lwaishile kula ukufika muli Yesu. Efyo Ishmael tekuti abe, pantu afyelwe, mucituntulu, ifyo twingatontontokanya ilelo kunge ka cupo, pantu ali umwana wa kwa cishiko. Elyo kwaishileko uwapalanako panono na Ena, nga Yesu, uyo uwafyelwe ali ni Isaki; lelo nalyo line tali eo, pantu afyelwe muku kumana kwakwa Sara na Abrahamu. Lelo kwaishile Maria, mukufyala kwa kwa nacisungu, kwa letele Yesu Kristu. Ico cishinka. Lesa, Icebo, calengelwe mu buntunse.

¹¹⁰ Nomba lolekesheni. Kwali abanakashi batatu. Kuli abanakashi batatu pano abeminineko, inkuta. Abanakashi lyonse bemininako inkuta. Cilepilibula, inshita sha filonganino shitatu, ifya kusendelamo, ifyo ifilingile ukufwa nafyo no kuma, kwati fye nge cikapa nefyashala ficita, ku—kupela incende Ulubuto. Ulubuto tekuti lube bwino, tekuti lupyee, ntile, mpaka icikapa, umupeti, na mabula, fyonse fyauma. Ico cishinka. Lula fumyamo amenshi yonse aya Bumi, muli fyena, ukufumya; ameni; fyonse fintu wali, e cilya, na fimbi.

¹¹¹ Tekuti tucicite! Nomba ni nshita ya Lubuto, atemwa inshita ya kwa Nabwinga. Ifikapa fyali fwa. Ifikapa fyaluma. Inshita ya Cebo icishaikatwako. . . [Tapali kantu pa tepu—Ka.] . . . ukwabulo kwikatwamo. Cintu cishaikatwamo, ibukisheni, inshita ya Cebo icishaikatwamo. Nga kuti Mwachibika mu minwe ya cilonganino, tekuti Cibe icishaikatwamo; cikaba icaikatwa no muntu, lintu mukafika kuli Cena. Lelo Ulukuta ulwa kwa Lesa talwaikatwamo ne cilonganino. Aleluya! Cebo cakwa Lesa icafyalwa kuli na cisungu ukulangishiwa, Yesu Kristu aba cimo cine mailo, ilelo, no muyayaya. Aleluya!

Fintu, cabe cisuma! Nali Citemwa. Nali Cicetekela. Nalishiba ukutula Cabe Cacine. Taca kekatwemo. Takwakabe umuntu uwa mu cilonganino ukwikatako ku—Kufyalwa kwa kwa Nabwinga muli Nacisungu. Iyo, mukwai! Aba—aba wa kutungululwa na Lesa ku kufuma mufya musango uyu. “Mwi ikatako ku fintu fyabo ifya kowela, naba sanguka amakubi.”

¹¹² Cile njibukisha fye. Iyo nalefuma ku Phoenix ubushiku ubwa fumako, ukulaisa mu Tucson, ukufuma mu kulongana, Umupashi wakwa Lesa watwele amano yandi ku cintu cimo; lintu naleya no mukashi wandi, tulelanda, kabili abana balilele kunuma ya motoka, kwaleya kulefita. Amano yandi yaletelwe kuli pungwa, kabili nalolekeshe pungwa ulya panono no kutontonkanyapo pali ena. Aba fye icipasho ca lukuta ilelo.

¹¹³ Nomba, pungwa, nga fintu twaishiba bonse, ali lufya imimonekele ya kulengwa kwakwe ukwa ntendekelo. Ico cishinka nganshi. Inshita imo ali uwapalanako na kapumpe, munyina wakwe umukalamba; pungwa eflyo ali. Lelo nomba tapupuka mu myulu na kabili, kufwaya manna wakwe uwa mu mulu, lelo taba uwakosa. Tapupuka mu myulu na kabili. Atoloka fye panshi, nge kubi; ekala pali cipo ca lanya; atolokafye, ukulafwaya utululu utwafwa. Pungwa tapangilwa kukucite co. Iyo, apangilwe kukuba nga kapumpe.

Nomba, ico cili fye ngo lukuta. Lwapangilwe ku—kuba nga kapumpe. Lulingile ukusenda icifulo ca mu Myulu. Lelo, mu cifulo caifyo, talwa kwata amaka. Talupupukila nakabili mu fishaishibikwa nakabili, mu makumbi. Iyo, mukwai. Lushintilila pa micitile ipya, iya bwana, iya masambililo, na masambilisho ya bulesa, mu cilonganino cimo icapangwa no muntu; ku kufwaya ibumba lya tu kalulu utwafwa, utwabola lubali, ifyo icintu cimo calileko. Ico cishinka. Ukulatoloka ukulaya palya pa mushili nomba, mwamona, ico cishinka, pungwa. Mwamona, ico eci langisha.

Kapumpe tapilibuka nangu panono. Aba ni kapumpe.

¹¹⁴ Taya ukupupukila mu myulu, pungwa taya nakabili, nangu panono, ku kwikata manna mupya mu mulu mulya, lelo ashintilila paco engasanga nacifwa kale. Pungwa taishiba musangonshi; batila alingile ukusangwa panshi. Lelo moneni pungwa uwakale ilelo. Kabiye ni mulya mu musebo, mukamona intambo sha mafoni nashisulwapo ba pungwa, ukumona nga kuti asanga icintu cimo—icintu cimo nacipaiwa, icintu cimo icabola. Aba muli ulya musango pantu takwata amapindo ayalinga aya kupupukilako. Aba... Icintu cakubalipo namwishiba, ali nokuba panshi pa muku umo wine, ukuba panshi pantu takosa. Tabomfya amaka yakwe, nakabili, ayo Lesa amupela.

115 Ica ku mwishibilako cakwe icaibela cali ukupupukila mu myulu kabili no kulolekesha ukufuma mwisamba, lelo nomba alaya panshi kabili no kulolekesha tekuti alolekeshe na mu mulu. Aposa amano yakwe pali bakalulu abafwa, ku kwesha ukusanga eflyo engasanga mu musebo; ka kote, opossum, atemwa icintu cimo ico umu muntu apunkile. Taba ni kapumpe, lelo ali palako kuli ena.

Kwati fye lukuta lumo ukushintilila uku kwata ica kulya cakwe pa masambililo na fimbipo, ica kulya ico icafwile imyaka iya kale, kunuma, ukupitila muli Luther, na Wesley, naba Pentecostal, no kuya pantanshi, alilile. Cilolekesha kunuma pa fisumino ifya pangwa no muntu; mu cifulo ica kupupukila mu Myulu ya Cebo, uko, “Ifintu fyonse filacitika kuli abo abacetekela.”

116 Alisenda imisango ya makubi. Filya fintu ifyafwa bashile amakubi, icalo. Amasambililo ne fintu ifyapala nga filya, fyashililwe icalo, teku Lukuta. Ta kwata amaka sana taba... Tacaba icakalabana nakabili. Tekuti aye mu Myulu iya kalabana, uko, “Ifintu fyonse filacitwa kuli abo abacetekela.”

Alabwelela kunuma, no kutila, “Cisuma, Doctor Kampana—na—kampana asosele ifintu fya... Icilonganino candi taca Cicetekela muli iyo nshila.” Owe, iwe Pungwa uwa pilibilwa we utina ukupokelela amabulayo yakwa Lesa!

Mutila, “Cisuma, inshiku shafipesha amano shalipwa.”

117 Tamwa kwata amaka. Muli no mwenso ku kubomfya amapindo yenu no ku pupukila mulya. Kabili bushe muli abanang’ani sana ukukana ukuya mukulongana kwa mapepo? Bushe na mufika pa cifulo icakutula mulomfwa umwenso ukwikala ama miniti ikumi pa cipailo?

118 Ukulaloka nge kubi, ukulalya inama ishabola panshi! Ee, mukwai. Takwata amaka nganshi ku kuya mulya umwakalabana, nakabili. Atoloka nge kubi, no kulya ifyakulya fya makubi. Ifyo eflyo caba. Ici cishinka. Mpaka, atendeka ukumoneka nge kubi. Acite fintu nge kubi. Taba nomba ni pungwa nangu icintu cimbi. Alipala sana ikubi ukucila filya aba pungwa. Pungwa alingile ukupupuka; te kwikala pa cimuti ca ntambo ya foni no kulafwaya kalulu uwafwa, elyo kabili afuma palya no kulaloka pa mulu—na—panshi ya musebo nge kubi. Mwamona?

119 Iyi enshila fye ulukuta lwabelamo ilelo. “Mulandu nshi ningaila Kulya no kulapupuka, lintu ningasanga utululu kuno?” Lelo balifwa. Balibola. Balikowela. Inshita imo, bali abasuma; eflyo ne sambililo lya ba Lutheran, Wesley, naba Pentecost. Ninshi mulila kwati likubi? Kwalebako manna iyipya iyo iya lepona cila nshita ya bushiku, ukufuma mu myulu, kubana ba Israel lintu bali pa bulendo; yonse iyaleshala yalebola. Twalesosa akale muno mu calo, “cali kwata utushishi

muli cena.” Mwaliba utushishi utwingi nganshi mu kwishiba kwesu ilelo, bukapepa bwesu bu shintilila pafyo umo asosele, fintu umbi asosele, kabili, “Ubulayo bwaba bwa nshita imbi.”

¹²⁰ Umuntu alishile kuli ine tekale sana, kashimikila wa ku Baptist, kulya mu ng’anda yandi, no kutila, kabili atile, “Nawishiba,” atile, “Nde—ndefwaya fye uku kulungika pa cintu cimo.”

Natile, “Cinshi?”

Atile, “Uleesha ukusambilisha isambilisho lya Batumwa muli ino nshita.” Atile, “Inshita ya butumwa yalipwa.”

¹²¹ Natile, “Nililali?” Mwamona? “Nala kweba lintu yatendeke, kabili unjebe lintu yapwile.” Natile, “Walicetekela Icebo?”

Atile, “Nalicetekela.”

¹²² Natile, “Cisuma. Nomba, pa ubushiku bwa Pentecost, ulecetekela ukuti elyo inshita ya batumwa yatendeke.”

Atile, “Nalicetekela.”

¹²³ Atile, “Kanshi, kashimikila, Umutumwa Petro, asosele ifi fyebo.”

Kabili ibukisheni, Yesu atile, “Uyo onse ukafumya Icebo kuli Ici, nangu kulundako icebo cimo kuli Cena, icakaniko cakwe cika fumishiwamo mwi Buku lya Mweo,” uyo nikashimikila nangu umuntu umbi uyo uwakwata ishina lyakwe mwi Buku.

Natile, “Petro atile, ‘Lapileni, onse uwa muli imwe, no kubatishiwa mwi Shina lyakwa Yesu Kristu ku kulekelelwa imambu shenu, kabili mukapokelela icabupe Umupashi wa Mushilo. Pantu ubulayo buli kuli imwe, na kubana benu, na kuli bonse abakutali, abo Shikulu Lesa wesu aketa bese kuli wene.’ Kanshi nililali yapwile? Icili epo yaba.”

Li bumba lyaba pungwa abo abasangwike ukuba amakubi, no kulatolauka pa nama shimbi ishafwa, shintu ba bepaile munshita imbi. Cishinka. Te manna umupya uwakufuma ku Myulu, nakabili. Taba Mufwaya. Taba... Tekuti bakwate ukulongana kwa mapepo. Teba kapumpe, icakubalilapo; abanag’ani, ta bakalabana; batolaukafye.

¹²⁴ Efyo fyaba ne filonganino fyesu ifipya, fishintilila pa masambililo masambililo ya bulesa aya pangwa no muntu, ku kulondolola ifi Fintu fyonse ifyaba ifyapusana, kabili balapokelela ico. Tekuti basende Icebo icitila, “Yesu Kristu aba cimo cine mailo, ilelo no muyayaya.” Tekuti basende Malaki 4. Kabili tekuti asende aya yonse ama bulayo ayashala aya buno bushiku, kabili yasosa fintu inshita ya lukuta yaba. Fintu kasesema asosele, “Kukaba Ulubuuto munshita ya cungulo

bushiku,” tabasende Ci. Bafwaya ukula tolokela pa fyo icilonganino ca Pentecost caipeye, imyaka imyanda iya pita, ukulalya pali manna iya bola lubali. Ico cishinka. Te cisuma.

¹²⁵ Moneni, ulukuta lwaba ulwa buntunse nganshi, lulya panama she sonde, ifintu ifya fwa ifye sonde, nga fintu ikubi licita. Ama politics ya lukuta, tekuti baleke Umupashi wa Mushilo utume umuntu ku lukuta; balingile ukukwata ama politics no kumona nga cakutula icilonganino cili no ku mupokelela atemwa iyo. Ico cishinka. Baba nge sonde. Bafwala nga be sonde. Ba moneka nga be sonde. Bakwate micitile nge sonde. Bena makubi, nge sonde. Bena banang’ani, bashakwata amaka, bakatepeleshanya. Epela fye efyaba muli lwena. [Munyina Branham akonkosha pa pulupiti imiku ine—Ka.]

Bushe mwali tala amumonapo kapumpe alelanhanya? Iyo, mukwai. Tamwaba muli ena. Nangula ni mu mwina alelanshanya Kristu uwa cine. Tali munang’ani. Alafwaililsha mpaka Acisanga. Ameni. Ee, mukwai. Akasanga Inama yakwe. Afwaya Manna umupya. Akaya kwisamba kulya no kwimba mpaka Aisanga. Akapupuka ukuya mu mulu sana. Nga takuli nangu imo muli uyu mupoka poka, akapupukila pa mulu ko. Nga wa ilako pamulu, e lintu wingamwenako na fimi ifingi. Eico ninshita ya ba kapumpe aba ino nshita ku kupupukila mu mulu sana, no kufwaya ama bulayo ya kwa Lesa, te kwikalila pa cakulya ica makubi ico ica ipaiwe imyaka iingi yapita; fumeni muli cena.

¹²⁶ Ama politics, ukusala no ku fumyapo, ukusosa *ici, cilya*, atemwa *icibiye*, kabili Umupashi wa Mushilo tawa kwata apa kubombela mu lukuta nge fyashala. Takuli na kabili ukulongana kwa mapepo, takwaba na kabili ukupapata kuli Lesa pa kufikilisha Icebo Cakwe! Takwaba na kabili ukucetekela ukutula cilye Cebo cicili cimo cine mailo, ilelo, no muyayaya! Alyafye pa fya fwa, noku kwata icilonganino, ukubika amashina yabo mwi buku; kabili balaba aba nang’ani nokushikwata amaka, kabili ukulaikala kunuma kulya ukulalya panama imo iyafwa. Kabili, kanshi, balingile ukubako nga pungwa uyo uwapalako kuli munyina kapumpe, kasesema uyo uwa letele Icebo ica cine noku Cilangisha.

¹²⁷ Bashintilisha pafya bola lubali, amasambilisho ya bulesa ayo aya pangwa no muntu. Nikwisa afika? Mu mitantikile ya muntu iya pe sukulu lya pa Mulungu iyapangwa no muntu, fintu umo uwa sambilila abepaileko kunuma mu ma seminaro yamo, ukumweba ukutula, “Inshiku sha fisungusho shalipwa. Takwabe cintu ica musango uyu ngo lubatisho lwa Mupashi wa Mushilo. Ifi Fyonse fya buwele wele.” Ulenjeba ukutula kapumpe kuti alya cilya? Tekuti acicite. Iyo, mukwai.

¹²⁸ Nangula mwina Kristu tekuti alye panama ishafwa ukufuma mu masambilisho ayakale aya filonganino ne fintu

fimbi. Bafwaya Icebo cakwa Lesa, icipya, icalaiwa muli ino nshita. Lesa alaile utululu mu nshiku sha kwa Luther. Alaile ifintu fimbi mu nshiku sha bambi. Lelo nomba Atulaya Icakulya conse icituntulu, Ifyakulya fyonse cine lubali, ku Fikakatikilo Cinelubali ifya isulwa, ne fintu fyonse nafiteyanishiwa ku Cebo cakwa Lesa, kuli abo abenga cipokelela!...?...

¹²⁹ Ba pungwa kulatolauka nga makubi. Owe, mwe! Mucitontonkanye, ifyo cayafya, cinshi—cinshi eflyo inshita ili. Nga fintu fye pungwa alufya kale icishibilo cakwe nga pungwa, efintu no lukuta lwalufya kale icishibilo caluko nge (cuni) cinono munyina wakwa kapumpe, ba kasesema wakwa Lesa.

Inshita imo lwali ulwa kusendelamo icebo ica cine, ukulekelelwa; elyo lwaishileba ulwa kusendelamo ukusangululwa; elyo lwaishileba ica kusendelamo ulubatisho lwa Mupashi wa Mushilo, ukubwekeshapo ifya bupe. Lelo nomba lintu Atwalilila no kulabwekela kunuma, ukwasha ukulye cintu cimo, manna uwa bushiku bumbi, ali bola. Tawama.

Kapumpe umwine mwine uwa buno bushiku alishiba ukutila cilya cali fye bwino. Lelo twalikwata cilya, ukulundapo, mpaka Yesu Kristu Alelangishiwa mu mwisulo wa maka Yakwe, nga fintu Alaile ukuba muli buno bushiku bwa kulekelesha.

¹³⁰ Lwaba nomba icikapa icauma. Walifuma; Umupashi wakwa Lesa walifuma muli lwena, cishinka. Kabili talwakabe, talwakabe na bupyani no Lubuto ulwa Cebo ica shininkishiwa. Mucine talwakabe. Talwakabe mu Kwilulwa. Akaba membala mulukuta, limbi kuti aisa isa mukubuka kwa bafwa ukwa cibili, ku kupingulwa kufyo aumfwile.

Ngoli muno muno bushiku, kabili ulifye membala wa mu lukuta, ubupingushi bobo bukaba shani, lintu bonse tukeminina kulya no kupela bu kamboni ukutila wa lyumfwile Icline? Mwamona?

Talupupukila na kabili mu mulu, mu fintu ifishaishibikwa, mu fintu ifya kupapusha, muntu Amaka na mubutali, kabili amabulayo ya Cebo cakwa Lesa ica Muyayaya yalacitwa, “ifintu fyonse kuli abo abacetekela.” Tekuti lucetekele Cilya, lwalisosele. Lubwelelafye pa ntambo ya lamy, no kutila, “Icilonganino candi citila tukalulu tulifye bwino.” Nangula na tukwata imititi muli twena, lelo, nalyo line, “Tuli fye bwino,” mwamona. Lushintilila pali cilya.

¹³¹ Pentecost yabafye nga nkashi yakwe ikubi lya cilonganino, asangwa nomba “Mukabungwe akakalamba akashaba ka bulesa,” mucine, ukulaumfwa kufye sonde fya luko, intungulushi sha ma politics ukulalulisha ica kulya ca makubi

ica tululu twafwa, ifintu fimo ifyapita kale, imyaka amakumi yasano ayapita. Iyo e mibele ya lukuta ulwa Pentecost. Owe, ine!

¹³² Nga fintu Sara aeseshe ukuleta ubulayo ubwapulamo ukupitila—ulwpitila muli Hagar uo asendele, eflyo no lukuta lwacita, ukweshwa ukuleta ukupuputulwa. Ba kashimikila besu abakalamba ukushinguluka inko ilelo, “Ukupuputulwa mu nshita yesu! Ukupuuputulwa mu nshita yesu! Bonse imwe ba Methodist, Baptist, Pentecost, bonse capamo.” Kuti mwakwata shani ukupuputulwa ukwa Manna umupya pa fyakale, ifya fwa, iya makubi...?...Kuti mwakwata shani, ukupuputulwa mu nshita yesu?

Ukupuputulwa kukaba ukunono nganshi ica kutila tabakatale no kwishiba ukutula kwali citike.

¹³³ Ba Pentecost batila, “Owe, kuli no kuba icintu icikalamba icikacitika.”

Cilecitika, kabili tabacishiba. Mwamona, ico eco. Mwamona? Ee, mukwai. “Pantu ukuli Inama iibishi, ba kapumpe bakalongana,” nga fintu fye isonde lyaba. Mwamona? Ifyo e fintu Casosa. Inama iibishi cinshi? Icebo. Ena aba e Cebo, Inama iibishi, Kristu! “Kristu muli imwe,” cimo cine mailo, ilelo, no muyayaya. Eflyo cabe Cishinka!

¹³⁴ Sarah, ukweshwa ukukwata amabulayo yonse ukufikilishiwa, mwamona, mulukalamba...kwati lukuta ilelo, “ukupuputulwa ukukalamba mu nshita yesu,” (nenshi?) no bulayo ubwa pilibulwa. Kuti mwacitita shani, lintu Lesa tatala ukupalapo icilonganino?

Tatalile abomfyapo icilonganino. Lintu imbila yaishile, bali bungenye, no kufwa palya pene. Ndeeba onse kasambilila wa fyakale ukunangisha pantu lwatalile alwimapo nakabili. Lwali fwile palya pene no kwikala palya pene. Lesa afumamofye muli cilya ica kusendelamo, no kuya mu cibiye; ukuyamo no kufuma mu bena Lutheran, ukuya muli ba Methodist; no kufuma muli ba Methodist, no kuya muli ba Pentecost; nomba Nafuma muli ba Pentecost, no kuya mu Lubuto.

¹³⁵ Pantu, cilingile ukuba Ulubuto. Te kuti mucimfye ifya cifyalilwa. Takwaba, cimbi cashala kulya ica kucitika lelo Ulubuto, eico Ulubuto lukailleta Ulwine. Aba cimo cine mailo, ilelo, no muyayaya; Intumba ya Mulilo imo ine, ukulangisha ifishibilo fimo fine, Amaka yamo yene, Lesa umo wine, ifisungusho fimo fine, icintu cimo cine, Icebo icashininkishiwa na Baibele, filya fine fye. Aba cimo cine mailo, ilelo, no muyayaya. Aletungulula, muno bushiku. Mwe Lesa twafweni ku ku Cimona no ku Cicetekela! Mucine!

¹³⁶ Mwamona, Sarah, ulukuta, lwasendele Hagar. Taca bombele. Bushe calibombele? Iyo. Ibumba lyakwe ilya kusenda fye tekuti libombe ilelo, nalyo. Ama Doctors, ama Ph.D.'s, na L.L.D.'s, tabacicita. Ifya kusendelamo fyonse filafilwa.

Luther alifililwe, nga fintu Hagar acitile. Finshi Hagar acitile? Hagar apele umwana wakwe ku mwanakashi umbi (bushe ico cishinka), ku kusha umwana wakwe. Hagar acitile cilya; apele umwana wakwe, umwana wakwe fye eka, ku mwanakashi umbi (te kuli nyina), ku kumukusha. Ici e cintu cimo cine cintu Luther acitile lintu apele umwana wakwe, ukulekelelwa, ku cilonganino ku kutumpikwa nako, nifyo fine, ku kumukusha.

¹³⁷ Wesley alifililwe nga fintu fye Sarah acitile, ukutwishika Ukufyalwa ukwapulamo ukuba ulubatisho lwa Mupashi wa Mushilo, nga fintu Sarah acitile mu cimuti ca oak. Lintu Wesley aletelwe ku cakupapusha, ilyo inshita ya Pentecost yaishile kabili Wesleya letelwe ku kulandila mu ndimi na fyonse Ifi, bali sekele no ku Cisenteka. Bonse imwe mwe lukuta lwa kwa Kristu, na imwe, abaitunga, naimwe ba Baptist, na ba Presbyterian, bonse imwe, mwali pekwise imyona yenu, pali Cena, no kufuma kuli Cena. Cishinka. Kuti wa cita shani, Wesley? Walishitsho umwana obe ku cilonganino, kabili alifwile no konaika. Ico cishinka nganshi.

¹³⁸ Lelo, Icebo, Icebo ica cine cali twalilile. Tacaikela muli cilye cilonganino. Cali twalilile ukuya kuli ba Pentecost, no kusenda na bambi naco. Cali Umwana uwa kulilako, kwati Bufyashi ubwaishile mwi fumo; kabili, panuma yakashita, Bwa tendeke mu mongololo, elyo wakwete ba pwapwa, elyo wakwete umutwe na molu.

Kabili, panuma ya kashita, Lwaishile pa cifulo pantu lwa Fyalilwe. Ico cishinka. Kanshi, eflyo Ulukuta lwakula, mu musango umo wine.

¹³⁹ Wesley alitwishike nga fintu fye Sarah acitile mu cimuti. Atile. . . Lintu Malaika wa kwa Shikuku, umuntu, uwafwele kwati. . . Atemwa, Malaika, Lesa, cali, ni Ena. Elohim, afwele ngo muntu, aiminine palya no lukungu ku fyakufwala Fyakwe, kabili atile Alipele ubulayo; panuma lintu Sarah akwete imyaka amakumi pabula, kabili Abrahamu akwete umwanda.

Kabili Sarah alisekele mu mutima wakwe, kabili atile, "Ngeci kuti caba shani, lintu Abrahamu naine tatwa kwatapo, kwena, tatwatata atukwatapo nga bantu abaice, ukwampana mu cupo, nalimo pa myaka amakumi yabili." Ali mupepi ne myaka umwanda. Atile, "Ine, ukukwate cimwemwe na shikulu, wandi umukote, ine ndi mukote, nao mukote, nao? Kabili umwakupito bumi mwalifwa, kabili ne fumo lyandi lya lyuma. Ibele lyandi lyalipwa; imishipeshipe ya mukaka yalipwa. Inga kuti na kwata shani!"

140 Lesa atile, “Nalilaya. Aleisa, nangu cikabe shani!”

141 Efyo na Wesley acitile. “Kuti naba suminisha shani ukulandila mu ndimi, no kuposha kwa Bulesa, Ne fintu. Te fyesu muli buno bushiku.”

142 Lesa atile, “Nalilaya, ‘Munshiku shakulekelesha Nkapongolwela Umupashi Wandi pa bantu bonse.’” Alilaile ukucicita, kabili alitwalilile no kucicita, nalyo line. [Tapali kantu pa tepu—Ka.] Kabili ulukuta lwa ci Wesley, no buluba bwaba nkashi yakwe ulunono, ba Baptist, Presbyterian, na church of Christ, na ba Nazarene, Pilgrim Holiness, na ba United Brethren, kabili ifyo, ifya fwile kale pamo nalwena. Kabili Ulukuta lwalitwalilile.

Nomba nifinshi ba Pentecost bacitile? Bali bungenye, Kwati fye cikapa. Cacitile icintu cimo cine. Cali ibungenye icine capamo, no kuicita icine nge cikapa. Ico cishinka.

143 Pentecost yali nga Maria. [Tapali kantu pa tepu—Ka.]... amalila ya pentecost, lolekesheni fintu Maria acitile. Cilubonshi cintu Maria acitile? Pamalila ya Pentecost, inshita imo, alisangile ibumba lya basambilila sana, bashimapepo. Lintu, Umwana wakwe, Tamusangile Ena ukuli konse. Kabili alibwelele kunuma, ubulendo bwa nshiku shitatu.

Ali Mushile. Kwati lukuta ulupya ulwelelo, nalimo imiku ikumi na isano, atemwa amakumi yabili na isano, ulukuta lwalisha, nalimo imyaka amakumi yasano, nangu amakumi cine lubali na isano.

144 Ali Mushile pa malila ya pentecost. Maria alibwelelemo na Yosefe, inshiku shitatu, ukula Mufwaya. Ali ale Mufwaya fwayaj taba Musangile.

Ali Musangile. Cinshi asangile? Amusangile mwi tempile, alelanda Icebo cakwa Lesa naba shimapepo. Kabili ku ntanshi yabalya ba shimapepo, abasambilila, Maria aishile cilinganya. Acitilefye icintu ico talingile ukucita.

Ukumwita, “Lesa; nyina wakwa Lesa”? Nyina alingile ukukwatishapo amano ukucila umwana.

Kabili atile, “Ba wisu na ine twacila Kufwaya ne filamba, akasuba no bushiku.” Huh! “Ba wisu na ine,” ukusoso kutila kulyo kufyalwa takwali ukwapulamo, ukutila Yosefe ewali e wishu wakwa Yesu. Alikene ukufyalwa ukwapulamo.

Ba Pentecost basendele ukulandila mundimi. Balikene Ukufyalwa kwa Cebo. Ifyo fine efyo bacitile. Balasenda fimo muli Cena, lelo tekuti basende ifyashala muli Cena. Balikene Ukufyalwa kwa Cebo, nga fintu Maria acitile. Lelo, moneni, takwakatale ukubako ifilonganino na fimbi panuma ya Ici.

145 Mumone Icebo Iicine, nangula, akwete imyaka ikumi na ibili, akantu fye akanono mulya mu cikapa, Atile, “Bushe tamwishibe ukutila ningile ukuba pa mulimo wakwa Tata?” Icebo cali lungike ulukuta, palya pene.

146 “Cinshi mulecitila fyonse ifi fintu? Mwalishiba tekuti mucite *ifi*. Tuli no kwisala iminshi yesu; tatwa ka kusuminishe ukwisako.”

147 “Pantu bushe tamwaishiba ukutila ningile ukuba pa makwebo yakwa Tata?” Mwamona? Mucine, cine, ukupapusha ukwa cine!

148 Ukutemuna, amubikile fye Ena ukuba umwana wakwa Yosefe, umuntu fye. Atemwa, ifyo Pentecost yacitile, uku mubika fye Ena ukuba “umo uwa batatu.” Whew! Ninjishiba ico cilekalipa, “umo uwa batatu.” Lelo Ali fyonse fitatu, muli Umo. Lelo ba Pentecostal, “Owe, ee, Aba Mwana wa kwa Tata, uwa Mupashi wa kwa Tata, uwa Mupashi wa Mushilo, elyo . . .” Owe, ine!

Lelo icituntulu, Icebo ica cine cilandafye palya pene, no kutila, “Tababa batatu muli bena. Kwabako fye umo.” [Tapali kantu pa tepu—Ka.] Amen. Tamwaishiba Icebo cakwa Lesa? Mwicicita ukuba bena batatu; lelo Umo.

149 Moneni, takwakabe ica kusendelamo na cimbi, inkuta sha bana cifyashi, ifilonganino, panuma ya ici icikapa ca kusendelamo.

150 Pantu, panuma ya cikapa, takuli na kabili, tapali nangu cimo icishala lelo Lubuto fye. Bushe ico cishinka? Cilingile ukuba Ulubuto. Cilingile ukuba umusango umo wine nga lulya ulwaile mu mushili, Yesu Kristu cimo cine mailo, ilelo, no muyayaya, Umupashi ukwisa pali Nabwinga ku kucita ifintu fimo fine fintu Acitile. Mwamona? Kutwala nakabili ukwa Lubuto.

151 Icebo, nangu ali acili munono, alilandile Umwine, “Kabili bushe tamwaishiba ukutila ningile ukuba pa mulimo wakwa Tata?” Huh!

152 Iyo enkama ya Mbila nomba, filya fine fye, “umulimo wakwa Tata.” Umulimo wakwa Tata cinshi?

Bushe kuti mwatontokanya fintu umulimo wakwa Wishi wali, muli Ena? Ukufikilisha ifyo Esaya asosele, “Nacisungu akemita.” Ukufikilisha ifyo Esaya, asosele na kabili, “Ifilema fikatoloka nge nsebula,” kabili ne fintu fyonse ifikacitika. Nga fintu Mose asosele, “Shikulu Lesa wenu akemya Kasesema, pakati kenu, uwapala ine.” Wali mulimo wakwa Wishi, ku kufikilisha cilye Cebo.

Cisuma, nga cilya cisa ukupitila mu mipeti, iya banakashi aba cifyalilwa; nga pali iyi mipeti iya abanakashi, ulukuta lwa bumupashi? Inkuta shipilibula abanakashi, *abanakashi* cipilibula “inkuta,” ntile. Bushe ico cishinka?

Nomba ni cinshi cena? “Tulingile ukuba pa mulimo wakwa Tata,” Ingano ikaleta, na kabili Ulubuto. Ee, mukwai. Ni finshi

lulingile ukucita? Ukushininkisha Malaki 4, ukushininkisha Luka 17:30, ukushininkisha aba Hebere 13:8, ukushininkisha Yohane Washila 14:12, ukushininkisha Icebo Cakwe conse. Ukushininkisha aba Hebere, ntile... Ukusokolola, icipandwa ca 10, pakwisula Ifikakatikilo Cinelubali, ne fya nkama fya kwa Lesa; No lubuto lwa cisoka lwine, kabili na fyonse fika langishiwa; icupo no kulekana na fyonse ifi ifya shala ifya nkama ifyo ifya fishilwe mwisamba lya ncenshi pa myaka yonse ii, ukufuma pali ba kasambilila wa fyabulesa naba shala, lelo ni nshita nomba. Uyo e mulimo wakwa Tata.

Batontonkanya ukutila baka Cipokelela? Balefwaya ukuba abasambilila no kutila, "Icilonganino cesu tacitu funda Ico." Lelo Baibele ilafunda. Ico cishinka.

¹⁵³ Lesa Ala cilangisha ukube cine. Mucine, Cilefikilisha ino nshita, lintu Ifikakatikilo Cinelubali. Atemwa, ukushininkisha fye ukutila ifilonganino fyali fye ifya kusendelamo, uyo mulimo naumbi uwa kwa Tata, ku kushininkisha. Kabili umulimo wakwa Tata nomba ku ku milangisha ukutila ifilonganino te Fyakwe. Micitilefye iya pangwa no muntu iyo ikane Cebo. Cishinka. Moneni.

Mulesosa ukutila, "Cisuma, Maria, na...na cisungu mukalamba!"

¹⁵⁴ Pa capindama, Tatalile ukumwita "mayo." Amwitile "umwanakashi," ica kusendelamo, te mayo. Mwamona? Mucine, ali ica kusendelamo ca Cebo, lelo tali Icebo. Ena ewali Icebo. Oh, ee.

¹⁵⁵ Moneni, na kabili, tali nankwe mukubuka ku bafwa. Alifwile no kubuka na kabili, pantu Ena ali Icebo. Ali ica kusendelamo fye. Alifwile kabili acili mu nshinshi. Ico cishinka. Eico, ali fye ica kusendelamo, Te Nyina, Te Lesa. Alifye ica kusendelamo ngefyo inkuta shaba. Ico cishinka. Cilelangisha ukutila alifye ica kusendelamo fye, tali Cebo.

¹⁵⁶ Katwisale pakusose ci. Owe, ba pungwa ba mu Pentecost, ukulatolauka kwati makubi, ukulacita ifya mwi sonde kwati fye ni bonse abashala fintu bacita, "ukukwata ica bukapepa, icalinga kukubepa Abasalwa bene nga cabe cingacitwa, lelo ukukana Amaka yabuko," nga fintu kasesema alesosa apa. Icilangililo icapwililika pafyo Icebo cakwa Lesa casosele ukuti cikaba mu nshiku shakulekelesha, inshita ya lukuta lwa Laodikea, "uwa bwamba, impofu, wa nkumbabulili, umubusu, umulanda, kabili tawaishiba; uku lasosa ukutila lukalamba kabili lwa fyuma, 'talukabila nangu cimo.'" Kabili ta lwaishiba ukutila lwali pilibuka ukufuma kuli pungwa, munyina uwa pala kuli kasesema ku kulenga Icebo cakwa Lesa ukulungamikwa; lwali pilibukile kwi kubi, ukulalisha abantu baluko ne fima sambilisho ifya tululu utwa fwa. Cishinka

nganshi. Shibukeni! Ine, kuti mwasubila shani ukwishibikwa, atemwa aba bupyani naba kapumpe, lintu ifya musangwe fi muli ino nshita ikalamba lintu Ukwililwa kuli mupepi.

¹⁵⁷ Yangu, we Mwinakristu, yangu, wewa cetekela, nga wali fye usha cetekela umupwilapo, ukutwalilila ukulasangwa mu kulongana paka shitafye akanono (bushe walacita?) Natukwata icintu cimo pano ico nde cetekela ukutula Shikulu alefwaya imwe mwishibe.

Nabwila; tekuti ntwalilile na kabili. Ningile ukwisala, kabili limbi ukupwisha mailo ubushiku. Lelo, lolekesheni, katukontamike imitwe yesu pa kashita fye.

¹⁵⁸ Nshilefwaya imwe ukumona icisungu cintu mbomfya, lelo ndefwaya imwe muposeko amano pali mineti fye imo kufyo nacisosa. Cilifye pa mbilibili kuti mwaumfwikisha, ndi uwashininkisha, nga mwacikabila. Ngo uli muno ino nshita ya bushiku, kabili taukwete uku ukwishiba . . .

Nshisosa . . . Mutila, “Ndashanina mu Mupashi, no kutoloka uku-noku.” Ee, ba pungwa bacite cintu cimo cine, nga filya fine ba mwankole na makubi. Nshile mipushe co.

Finshi mulelyapo? Nikwi mulefumya ica kulya cenu ica cila bushiku? Nikwisa uko mulya, ukufuma mu Cebo cakwa Lesa atemwa inama imo iya kale iya bola iyo iyaliliwepo kunuma kulya, imyaka ne myaka iya pita? Bushe ukwishiba kwenu, na ino ine nshita ya bushiku, ne cintu cimo ico mwasendele imyaka iingi iyapita; atemwa bushe cipya kabili icibishi muno inshita ya bushiku, Manna umupya uyo uwa ponene ukufuma ku Mulu, kabili mulelisha umweo wenu pali Cena, mulelolekesha kulwa mailo ku cintu icisuma kabili ica wamishapo? Nga tamuli muli iyo nshila, nomba ne mitwe yenu iya kontamikwa na menso yenu ayaisalwa, kabili ne mitima yenu iya kontamikwa, mu ipushe mwebene ili lipusho ilya bufuma cumi. Kabili tekuli ine, lelo kuli Lesa, kuti mwaimya ukuboko kwenu mu bunte, ubwakusose ci, “Lesa, wamyeni umweo wandi no mupashi wandi, ukutula ningalya fye pa Cebo cakwa Lesa.” Kuti mwa imyafye ukuboko kwenu, no kutila . . . Lesa amupale. Lesa amupale.

¹⁵⁹ Nshishibe fye nga ni mpendwa inga abali muno, abalimo, muno bushiku. Nshaishibisha bwino bwino ukupenda impendwa ye bumba, lelo kuti nasoso kuti impendwa mupepi na pakati, atemwa ukucilapo, abemisho amaboko yabo, ukutula balefwaya imyeo yabo ukuwamishiwa. Katwibukishe nomba mwipepo lintu tukontamike imitwe yesu.

¹⁶⁰ Mwe Lesa, ndifye uwa mulimo pa kusose Cebo. Kabili ukupitila muli iyi milumbe inono iya anguka, ifipasho ifinono, abantu balemona ukutula tapali nangu umu ukaba no bupyani pamo no mubiye. Kabili na twishiba ukutula mu nshiku

shakulekelesha kuli no kubako abantu abo abakelwilwa mu Myulu, kabili bamo bakaba pano lintu Yesu akesa. Kabili tulelolola Ena ukwisa nangu ino nshita ya bushiku.

¹⁶¹ Kabili ndetontokanya pa myaka amakumi yatatu, nalimo amakumi yatatu atemwa amakumi yatatu na itatu iyapita, nali fukeme muno mwine nalimo ino ine nshita ya bushiku, pa naini sate atemwa teni koloko, ukupepela batata abo abali abaluba. Muno bushiku, Shikulu, ndepela ba shifwe abengi, ba nyinefwe abengi, na ba munyinefwe na na ba nkashi shesu. Bushe ta Mwaba belele uluse, mwe Lesa? Inshita yalipwa sana nombamba kuli batata kukucite cintu icili conse pali cena; bali ciluka umushilwa wa ubu bumi. Kabili nombamba line, Shikulu, bonse tuli no kupita mulya mwine. Ine, naine wine, ningile ukupita mulya mwine. Cila mwaume no mwanakashi, umulumendo atemwa umukashana, muno, alingile ukupita mulya mwine. Kabili tukapingwilwapo pafyo tucita ne Cebo cakwa Lesa.

¹⁶² Efyo amoneke ukuba umunono ulya muntu, mu cinso cakwa David, lintu alesakila amate pali ena! Inga balya bantu bakesa tontontokanya shani, abo abasakile amate pali Yesu Icebo, lintu Akesa na kabili, kabili balya aba Mulashile. Ifyo ba komfwo bubi abantu abo abenga fuma muno no kumona nangu ni . . . kabili nangu te mu mashiwi aya kalamba aya ci Greek, ne fyashala, lelo ifya cifyalilwa filatu sambilisha pa lwalala Lesa kabumba; kuti twamona ifya kusendelamo Icebo, kabili ukumona Icebo Iceine, kabili no kwishiba inshita tuleikamo, ne nshita ya busomboshi ili pano.

¹⁶³ Mwe Lesa, twiba abakufutwila inuma kuli Cena, ku kutumpikwa kwe sonde, lekeni muno bushiku tu Mupokelele ne mitima yesu yonse. Shikulu, lengeni muli ine Umupashi usuma, Umupashi wa Mweo, pakutila ninga cetekela Ifyebo Fyenu fyonse, no kupokelela Yesu Icebo, uwaba cimo cine mailo, ilelo, no muyayaya, no kucetekela ilelo icakaniko ico ica pelwa muli ino nshita. Cipeleni, Shikulu. Nalombela mwi Shina lya kwa Yesu.

¹⁶⁴ Kabili nombamba nalaipusha umu umu muli imwe, lintu muli muno no kutontontokanya pali ici, mu bufuma cumi. Tatwakwata ulukuta ulu mwingailundako. Twalikwata icishiba kulya lubali icakubatishamo, “Nabo bonse abacetekele bali batishiwe,” nga tamwatala ukubatishwapo mu lubatisho lwa Bwinakristu. Ico tacilepilibula ukusansa amenshi; ukupongolwela amenshi, ico cilepilibula ukushikwa. Te mu fya kulumbwilako Tata, Mwana, Mupashi wa Mushilo, ielo ni mwi Shina lya kwa “Yesu Kristu,” nga fintu ulukuta lonse lwabatishiwe, mpaka lintu ulukuta lwa Katolika mu 303 lwaletetele ba lesa batatu ne mbatisho shitatu, mu fya kulumbwilako fya fitatu. Nga tamwacita cilya na nombamba, mailo ulucelo pa teni koloko kukabe fyakufwala ne fintu ifikala mulolela kulya.

165 Bushe tamwise noku kumbinkana pamo na Yesu Kristu, te ifwe. Tatwakwata ulukuta nakuno kwine ulwakumisakamana. Kabiye ni ku lukuta ululi lonse ulo mulefwaya, konse kuntu mwafuma, lelo, napapata, cetekeleni ici Cebo. Mule cicetekela? Soseni, "Ameni." [Ulukuta lwatila, "Ameni."—Ka.] Lesa amupale. Kuti mwacita. . .

166 Nga kuli icintu icili conse ico twinga mwafwilisha kuno, tuli kuno kuku cicita.

167 Nomba, ninjishiba muli abalwele muno. Inshita taili naifwe, muno bushiku, ku kukwata umulongo uwa bakupepelwa. Limbi twalaukwata, nangula. Ndefwaya cila muntu muli imwe ancitileko icintu cimo. Nga namwikala mupepi na umo; biken i ndupi shenu pali uyo muntu.

Kabili tecakutwishika mulebika indupi shenu pali kapumpe limbi kapumpe uyo uwalelya ifyakulya fya makubi kuncende imo; ifya mulwalike. Tabalecikabila nakabili. Balefwaya ukufuma muli cena. Bali lwala no kutendwa pali cena. Na bekala muno muno bushiku no kumona ifyo bakapumpe balingile ukulya mu cine, Icebo, kabili balikwata Kristu uwa mweo uwikala pakati kabo, ukuilangisha Umwine uwa mweo, uwaba cimo cine mailo, ilelo, no muyayaya. Tabalefwaya ukuba no bupyani pamo ne fikapa; filingile ukocewa. Ifisoso fyonse ne fintu filingile ukocewa. Icakusombwelako cili mukwisa fumya Ingano. Mulefwaya ukuba Ingano.

168 Kuli bamo muli bena abo abalwele, bamo nabalwala ku mubili. Ndefwaya imwe ukupepa, kapumpe. Pepelako munyina, nkashi kapumpe palya, ilyo nde mupepelako kuno. Leken i Umupashi wa kwa Lesa wise pali imwe.

169 Ibukisheni, ndemipela Icakulya cakwa kapumpe, ubulayo bwakwa Lesa. Eta bakasesema bakwe, "bakapumpe." Aita Umwine Kapumpe, Ena ni Yehova Kapumpe. Kabili lintu mucili na mubika indupi pali umo no mubiye, bapepeleniko.

170 Mwe Shifwe wa mu Mulu, Icebo Cenu catile, umulimo wakulekelesha uo Mwapele ulukuta Lwenu, wali, "Kabiye ni mwi sonde yonse, no kushimikila Imbila nsuma," ifipope ifyapelwe, "uyo uwacetekela no kubatishiwa akapusuka; uyo ushakacetekele akasekwa. Ifi fishibilo fikakonka abo abacetekela; mwi Shina Lyandi baka tamfishamo ifiwa; bakalandila mundimi shimbi; kabili nga bakanwa icabwanga icili conse, tacabakacite nangu cimo; kabili nga bakekate nsoka, tashakabasume; kabili nga bakabike ndupi shabo pa balwele, bakaba abatuntulu."

Mwe Yehova Kapumpe, lisheni abana Benu muno bushiku pali cilye Cebo, Shikulu. Bali abakukabila. Cilya e cilyo bakabila. Cilya eco bakabila, ku kwishiba fintu Icakulya cili, filya EFYO ASOSA SHIKULU ukuba.

¹⁷¹ Mwalilaile, nga balibikile indupi pali umo no mubiye, ukutila bali no ku poshiwa. Mwe Shikulu Lesa, fumyeni ukutwishika konse na mano ya makubi muli ifwe nomba. Kabili tulelya no mucinshi pa Cakulya cakwa Kapumpe, ica Cebo cakwa Lesa.

¹⁷² Lekeni umupashi onse uwakowela muli aba bantu, umupashi onse uwakutwishika, umupashi onse uwa mwenso, fyonse ifyakukambatila ifya mu filonganino, utumisango tonse, ubulwele bonse, ukunakuka konse ukuli pali aba bantu, kufume. Mwi Shina lyakwa Yesu Kristu, lekeni kufume muli ili bumba lya bantu. Lekeni babe abantungwa ukufuma pali ino nshita, pakuti bengalya Icakulya caba Kapumpe ico tulecetekela Muli noku tutumina mulungu onse, Shikulu, ukwisula filya Fikakatikilo no kutulangisha shilye nkama ishafishilwe lintu umufula we sonde taulalengwa, nga fintu Mwalaile. Bena benu, Tata. Mwi Shina lya kwa Yesu Kristu. Amen.

¹⁷³ Abo bonse abacetekela no kusumina, iminineni pa makasa yenu, no kusoso kutila, “Ndecetekela. Ndesumina. Ifyo Lesa andaya, napokelela.” [Ulukuta lwaima ne shiwi lya kupokelela—Ka.]

Shikulu amupale. Ico cisuma. Onse naiminina! Cawame co.

Ulwimbo, *Nalimutemwa*. Ka tu Mwimbile ulu lwimbo nomba, “Nalimutemwa, Nalimutemwa pantu abalilepo ukuntemwa.” Bonse capamo nomba.

I love Him, (nga mwali mutemwa, katwimye
amaboko yesu)
I love Him
Because He first Loved me
And purchased my salvation
On Calvary's tree.

¹⁷⁴ Owe, bushe Tawama? [Ulukuta lwatila, “Ameni.”—Ka.] Katuposhanye umo no mubiye muminwe. Munyina, kapumpe, pilibukafye, nkashi, lintu tuleimba.

Munyina, kapumpe! Munyina, kapumpe! Munyina, kapumpe, ukupyungila Icebo! Charlie, ulishani? Lesa akupale, munyina. Ndi uwansansa ukukumona! Lesa akupale, munyina. Lesa akupale, munyina, kapumpe. Lesa akupale.

On Calvary's tree.

Katwimye amaboko nakabili kuli Wene.

I love Him, I love Him
Because He first loved . . . (kabili Akupangile
iwe, ukuba kapupme)
And purchased my salvation
On Calvary's tree.


¹⁷⁵ Mukeshiba shani, inge sonde likeshiba shani ukutila mwalimutemwa Yesu? Nga twa temwana umo no mubiye. Ifyo eflyo isonde...Mwamona, Lesa alamona icicetekelo cenu; isonde lilamona imilimo yenu. Temwaneni umo no mubiye nombamba. Beni abaluse kuli umo no mubiye. Lanshanyeni umo no mubiye. Beni no kushipikisha kuli umo no mubiye.

Kabili ukulondolola ukuli konse uko twingapela, ulubatisho, ukufwaya Mupashi wa Mushilo...Tatwa kwata ifipinda nangu fimo muno umwa kucila cilya, muleumfwa. Ubwite bwa ku cipailo, nga Lesa nakushinina ukutila Ici cishinka, ukuti Yesu Kristu cimo cine mailo, ilelo, no muyayaya, kabili mulefwaya ukukumbinkana Nankwe, kabiyeni no kubatishiwa mwi Shina Lyakwe, mailo. Kukabako muntu kulya ku kumilanga. Icili conse ico twingesha ku kumwafwilisha, tuli no ku cicita.

I love Him, I love Him

Imwe mwebali pali lamya nombamba, Tucson, uko ku California, uko ukutali ku Kabanga, imyeni amaboko yenu, uko kunse mu...?...Mulumbanyeni!

Purchased my salvation

Nani uwalasalanganya? [Munyina Branham alanda ku muntu umo uli kuntanshi—Ka.] Nombamba, mpaka mailo mu bushiku, nde mupela Munyina Neville, pastor wesu. 

*Ulubuto Talwaba Nabupyani Pamo Ne Cikapa, Vol. 4 No. 3
(The Seed Is Not Heir With The Shuck, Vol. 6 No. 4R)*

Iyi Mbila ukufuma kuli Munyina William Marrion Branham, yabalilepo ukuletwa mu cingeleshi pali Cine mu cungulo bushiku, Februali 18, 1965, pa Parkview Junior High School mu Jeffersonville, Indiana, U.S.A., yalyambulwa ukufuma pali magnetiki tepu uwakopwa elyo no kupulintwa mu Cingeleshi ukwabula ukushamo nelyo cimo. Uku kupilibulwa kwa mu Cibemba kwalembelwe mu 1997 na ba Voice Of God Recordings.

VOICE OF GOD RECORDINGS

P.O. Box 950, Jeffersonville, Indiana 47131 U.S.A.

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org